

40 ኛው ዓመት የህወሐት ልደት በዓልና ሽርጉዱ...ከአስገደ ገ/ሥላሴ

40 ኛው ዓመት የህወሐት ልደት በዓልና ሽርጉዱ

ከአስገደ ገ/ሥላሴ (የሕ.ወ.ሐ.ት መስራቾችና የትጥቅ ትግሉን ችቦ ከለኮሱት ቀደምት አንዱ)

ህ.ወ.ሐ.ት 40 ኛ ዓመት በዓሉ ለማክበር እያደርገው ያለው አከባቢ ከመግለጹ በፊት የህ.ወ.ሐ.ት መሪዎች ለምን የትጥቅ ትግል መረጡ የሚለውን ትንሽ ለአንባቢያን መረጃ ሰጥቼ ልለፍ።

ህ.ወ.ሐ.ት የመሰረቱ ሰዎችና የትግራይ ወጣቶች ነፍጥ አንስተው ደርግን በጦርነት አስወግደው የደርግን ስርዓት ለመለወጥ የተነሱበት ዋናው ምክንያት ደርግ ዘውዳዊውን ስርዓት አስወግዶ በትረ-ሥልጣኑ የጨበጠው ራሱ ታግሎ ያመጣው ለውጥ ሳይሆን የኢትዮጵያ ሙሁራኖች፣ የዩናይትድ ስቴትስ ተማሪዎች፣ የሁለተኛ ደረጃ ተማሪዎች፣ አረሶ አደሮች፣ ወዘተ አደሮች፣ የመንግስት ሰራተኞች ወ.ዘ.ተ በተደራጀና ባልተደራጀ መንገድ ያነሱት ዲሞክራሲያዊ ጥያቄ ዘውዳዊው ስርዓት ሊመልሰው ስላልቻለ የበሰበሰው መዋቀሩ በመፍረከረኩ ደርግን ያን አጋጣሚ ተጠቅሞ ስልጣኑን ሊጨብጥ አስቻለው።

እነዚህ ዲሞክራሲያዊ ጥያቄ አንስተው ፤ዘውዳዊው ስርዓት ያፍረከረኩ ወገኖች ደርግ በግብታውነት በትረ ስልጣኑን በመያዝና እነዚህ የህዝቦች ዲሞክራሲያዊ ጥያቄዎች ደርግ በሚድያና በዲፕሎማሲ በመደናገር የህዝባችን ጥያቄ በመቀልበስ ፀረ-ዲሞክራሲያዊ የሆኑ አምባገነን አዋጆች በማወጅ ህዝባዊ ማዕበሉን በማፈን ሁሉም ዓይነት ጥያቄዎች ገና በጥዋቱ ማፈን ጀመረ።

ደርግ የአምባገነንነቱን 4-ሽሽታውነቱም መግለጫ የዘውዳዊው ስርዓት ከ 60 በላይ ሚንስትሮች ፣ ጀኔራሎች በመሰበሰብ በጥይት ደብዳቤ ገደለቸው ፤ የህዝቦች ሰለማዊ ትግል ደርግ በዜጎች ደም ታጥቦ ትግሉን አኮላሸው። በዚህም ምክንያት በኢትዮጵያ ህዝባዊ መንግሥት ሊመሰረት አልተቻለም። መድብለ-ፓርቲ ይኑር፣ ሁሉም ዓይነት ዲሞክራሲያዊ መብቶች፣ የሃይማኖት ነፃነት፣ ፍትህና የህግ የበላይነት ይከበር፣ የሚሉ ጥያቄዎች መልሳቸው ልክ አሁን የህ.ወ.ሐ.ት/ኢህአዴግ መንግሥት እያደርገው ያለው ዓይነት "እሰረው ፣ ግረፈው፣ ግደለው" እንደሚለው ያለው ደርግም እምቢ "ላለ ሰው፣ ጥይት አጉርሰው" ብሎ አወጀ፤ የህዝቦች ጥያቄዎች አፈናቸው ።

በዚያ ጊዜ የኢ/ያ ህዝቦች በተለይ በንቃተ ህሊና ትንሽ መጥቀሙ የነበሩ ሙሁራንና ሰራተኞች በደርግ ስርዓት "ሰለማዊ ትግል ለማድረግ አይቻልም" በማለት በረሃ ወጥተው የትጥቅ ትግል ለማከላኔድ ወሰኑ። አንዳንዶቹም "ደርግ በትጥቅ ትግል ሳይሆን በከተማ ነውጥ ነው ማስወገድ የሚቻለው" በማለት የነውጥ ስትራቴጂ መርጠው መንቀሳቀስ ጀምረው ነበር። በሌላ በኩል ከደርግን በመሆን በጎ በጎውን መንገድ እንዲከተል መንገድ በማሳየት ዲሞክራሲያዊ መንግሥት ማድረግ ይቻላል አሉ። ይህ የዘመኑ ሙሁር የየራሱ የተለያየ ፍልስፍና በመያዝ በየፊናው በመዘመት በአንድነት ታግሎ ዲሞክራሲያዊና ህዝባዊ መንግሥት የመመስረት የህዝቡን ተስፋ አጨለመበት። በአንፃሩ የዚያን ጊዜ ሙሁራን በየፊናቸው ተደራጅተው በሃገራዊና ብሄራዊ ጥያቄ ሥር ብዙ ፀረ-ደርግ የፖለቲካ ኃይሎች ተመሰረቱ።

ከነዚህ ውስጥ የትጥቅ ትግል ስትራቴጂ ከመረጡት ውስጥ አንዱ ህ.ወ.ሐ.ት ነበር። በህቡዕና በግልፅ ተደራጅቶ በየካቲት 11/06/1967 ዓ.ም በ 11 ሰዎች በረሃ ደደቢት ወጥቶ የጥቅ ትግል ጀመረ ። እነሆ ህወሐት ዘንድር 40 ኛ ዓመት የልደት በዓሉ ለማክበር ሽርጉድ እያለ ይገኛል።

ህ.ወ.ሐ.ት ይዟቸው የተነሳ ዓላማዎች፡-

- አምባገነኑን 4-ሽሽታዊ ደርግን በማስወገድ ህዝባዊ መንግሥት መመስረት፡
- የመድብለ-ፓርቲ ስርዓት እንዲኖርና በነፃ የመደራጀት፣ ነፃ የምርጫ ውድድር መኖር እንዳለበት።
- የብሄራዊ መብት የራስን ዕድል በራስ መወሰን ዕድል እንዲይኖር ። የኤርትራ ጥያቄ የቅኝ ግዛት ጥያቄ መሆኑ።
- ብሄራዊ ትግል እንደ የሰልጉ ትግል ተጠቅሞ መደባዊ ትግሉን እዳር በማድረስ ለኢትዮጵያ አንድነትና እኩልነት መታገል ።

የገጠርና የከተማ መሬት የህዝብ መሆን እንዳለበት።

በፖለቲካም ማርክሰሌኒኖዊና ማክዘዲንጋዊ ስነ ሃሳብ መመሪያው እንደሆነ።

የአብዮቱ ጠላተች፤ ፉሽሲታዊ ደርግ፣ መስፍናዊ ስርዓት፣ ሃብታም ገበሬ ፣ ሃገራዊ ባለ ሃብት፣ ከፍተኛ ሙሁርና ኢንፎርያሊዝም እንደሆኑ ።

ከላይ የተጠቀሰው የኃይል አሰላለፍ በፅሁፍ ተሰንዶ በማኒፌስቶ ደረጃ የተቀመጠ አልነበረም። እንዲሁ በስማብለው ነበር የሚነገረው ። እላይ የተዘርዘረው አገም የህ.ወ.ሐ.ት አቋም ሆኖ አልቀጠለም ።

በ 1968 ዓ.ም ኢጋማሽ አከባቢ ግን አንድ አስደንጋጭ አቋም ተያዘ። ይህ አቋም ታጋዮች ተዋይተውበት ወይም በድርጅቱ በጉባኤ ቀርቦ የፀደቀ አልነበረም። አማራጩ አስባበት አትለው በግብታውነት አትለው የመጣ አቋም ነበር። ለታጋዮ፣ ለኢ/ያ ህዝብና ለሌሎች ፖለቲካዊ ድርጅቶች ሁሉ ድንገት ነበር።

“ትግላችን ከአማራ ቅኝ ገዥዎች ነፃ ለመውጣት (ነፃ ሪፓብሊክ ትግራይ ለመመስረት) ነው” ብለው በትግርኛ፣ በአማርኛ፣ በእንግሊዘኛ የተፃፈ፣ በነ አቶ ስዩም መስፍን፣ ፣መለስ ዜናዊ፣ ፣ስብሃት ነጋ፣ በሙሉጌታ ሓጎስና በሌሎችም የተጻፈ ሥዩም መስፍን ሱዳን ሄደ በመጽሐፍ መልክ አሳትሞ ወደ አገር ገብቶ ለተጋዮችና ለከተማ ደጋፊዎች ለውጭ አገርም እንዲሰራጭ ተደረገ ቢቃ የህ.ወ.ሐ.ት መሪዎች ጠባብነት ፀሐይ ላይ ወጣ ።

የዚህ ማኒፌስቶ በቅድምያ የተቃወመ ኢ.ህ.አ.ፖ ነበር። ቀጥሎ ትንሽ ቀለም በቆጠሩ ታጋዮችና በከተማ ደጋፊዎች ትልቅ ተቃውሞ አጋጠመው ።

ጥያቄ ላነሱ ታጋዮች በተለይ ከ 1969 ዓ.ም እስከ 1970 ዓ.ም እርምጃ ተወሰደባቸው። ብዙ ታጋዮች እየሸሹ ከተማ ገቡ። ዕድል

ያልገጠማቸው ወደ ሱዳን ሸሹ። ትላትና በኢ/ያ የመደብለ-ፓርቲ መኖር አለበት የሚል አቋም የነበራቸው የህ.ወ.ሐ.ት መሪዎች በሰሜን ኢ/ያ

ለነበሩ ፀረ-ደርግ ኃይሎች መጀመርያ ግንባር ገድሎ ሓርነት ትግራይን (ግ.ገ.ሐ.ት)መቱ። ቀጥለው ተጋድሎ ሓርነት ህዝቢ ትግራይ ጠራናፊት

ኮሚቴ አጠፉ። በመቀጠልም የኢ/ያ ዲሞክራሲያዊ ህብረት (ኢ.ዲ.ህ እና ኢ.ህ.አ.ፖ) ግዙፎች ኃይሎች ተዋጡ። በድርጅቱ ውስጥም ጦርነቱንና

ጠባብነቱንና የተቃወሙ። የኤርትራ ጥያቄ የቅኝ ግዛት ጥያቄ አይደለም” ብለው የመጎቱ ጀግኖቹም እንደዚህ ተዋጡ። ቢቃ የህ.ወ.ሐ.ት መሪዎች

ፀረ-መደብለ-ፓርቲና ፀረ-ዲሞክራሲ መሆናቸው ተጋለጠ። ግን ደግሞ ፉሽሲታዊ ደርግ በትግራይ ህዝብ ጠላትና ወዳጅ ሳይሆን በማከናወድ፣

በእግረኛ ወታደር፣ በአየር በጋዝና በናፖልም መርዝ በመጠፍጨፉ ህዝቡ የሩቅ ጅብ ከሚበላኝ የራሴን ጅብ ይብላይኝ በሚል ህዝቡ ዕድሜ ፣ ምታና

ሃይማኖት በማይለይ ከህ.ወ.ሐ.ት ጎን ቆሞ ልጆቹ ወደ ትጥቅ ትግሉ እንዲዘመቱ፣ ገንዘቡና በሁሉም ዓይነት ሀብቱ ህ.ወ.ሐ.ትን ለመደገፍ ተነሳ ።

የትግራይ ህዝብ ግን ምንም እንኳን ከደርግ ህ.ወ.ሐ.ት ቢወድም ፣ ህ.ወ.ሐ.ት በጣባብነት አገሙ የኤርትራን የቅኝ ግዛት ጥያቄ መደገፉ የሻሻብያ

ካድሬ ሆኖ መንቀሳቀሱ፣ ይባስ ብሎ ሻሻብያን ከደርግና ከጀብሃ ለመከላከል በሺዎች የሚቆጠሩ የትግራይ ወጣት ታጋዮች ወደ ሳህል በረሃ

በማዝመቱ አምሮ ይተጋለውና ይቃወሙ ነበር። በዚህ ተቃውሞ ምክንያት አድመኞች ተብለው እርምጃ የተወሰደባቸው እጅግ ብዙ ፣

አርሶአደሮችና የከተማ ነዋሪዎች ነበሩ።

የትግራይ ህዝብና የህ.ወ.ሐ.ት የልደት በዓል የካቲት 11፡-

ከላይ እንደዘረዘርኩት ደርግ ጠላትና ወዳጅ ሳይሆን ይጨፈጭፈው ነበር። የህ.ወ.ሐ.ት መሪዎችም ያ ጠባብነትና ፀረ-ዲሞክራሲ ባህሪያቸው

የህዝብና የተጋዮች ፊት ያሰጋቸው ስለነበር ስግታቸው ጠባቂያቸው በመቀየር ብዙ ስለት ይገቡለት ነበር ። የካቲት 11 የትግል ቀን በመሆኑና ብዙ

መስዋእት ስለከፈለበት በዓሉ ሲከበር ከሚወደው አምላክ በማይተናነስ ሁኔታ የየአመቱን በዓል በበለጠ አምልኮት (እምነት) በማሳደር ቤቱ

ያፈራውን ሁሉ አይነት የሚበላ የሚጠጣ በመዘጋጀት በሰላማዊ ሰልፍ ልጆቹ በመመልመል ልብስና ቀለብ በመስጠት ወደ ወታሃደራዊ መሰልጠኛ

(02) የሚሸኝበት ግዜ ነበር ።

ይህ የሆነበት ምክንያትም የህ.ወ.ሐ.ት መሪዎች በዛን ግዜ ቃል የገቡለት ስለት ከድተው ራሳቸው፣ ልጆቻቸውና ዘር-መንዘራቸው ሃብት

መካበት፣ ምርጥ ቪላዎችና ሰማይ ጠቀስ ፎቆች ባገር ውስጥና በውጭ ስርተው የሃገራችን ዶላር እየዛቁ በውጭ ባንኮች አስቀምጠው ለክፉ ቀን

እየተጠባበቁ ይገኛሉ። ያን ግዜ በታጋይነት ጊዜ፣ የመሴ ደቀመዝሙር በነበሩበት ጊዜ፣ መድረክ ወጥተው በካሬሬዎቻቸውና ራሳቸው ሲናገሩ

ህ.ወ.ሐ.ት ደርግ አስወግዶ ባጭር ግዜ የህቡን ችግር ይፈታል የሚል እምነት የሚያሳድር ነበር። ነገር ግን ህወሐት ቃሉና ተግባሩና ለየብቻ ሆኖ

ቀረ። ህዝቡ ልጆቹን መርቆ ለመስዋእትነት ሲልክ የሰደት ፣ የድህነት፣ የስራ አጥነት ችግሮች መፍትሄ አግኝቦታሎህ ብሎ ተስፋ በመጣል ነበር።

ነገር ግን ህዝቡና ታጋዩ አንድ ያልተገነዘበው ነገር ነበር። እነዚህ የህወሐት ቁንጮ አመራሮች ማንነት በምንመረምርበት ጊዜ ለህዝብ ጥቅም ለመቆም ምንም ምክንያት (background) የላቸውም። የነሱ ወደ ትጥቅ ትግል መግባት የአባቶቻቸው ስልጣን አሻሽለው ራሳቸውን ገዥዎች ለመሆን አሰበው የተነሱ “ታጋዮች” ናቸው። ስለሆነም ነው አሁን በመቶ ሺ የወጣቱ መስዋእትነት ስልጣን ላይ ወጥተው የአገር ለአለውነት መደፈር፣ የሰብአዊ መብት ረገጣ ፣ የህግ በላይነት አለመኖር፣ ባጠቃላይ በአገሪቱ በመድብለ-ፓርቲ ስርዓት፣ የዲሞክራሲያዊ መንግሥት መመስረት የቃል መፈክር ሆኖ እንዲቀር ያደረጉት። የፖለቲካ ፓርቲዎች በነፃ ውድድር ህዝቡ በነፃ የመሰለውን የፖለቲካ ፓርቲ መርጦ መንግሥት እንዳይመሰርት የከለከሉት የአባቶቻቸውና የአያቶቻቸው ስልጣን አሳልፈው ላለመስጠት ነው። የካቲት 11/1967 ዓ.ም በረሀ ሲገቡ ይህንን ድብቅ ዓላማ ከ 4 የአንጎላቸው ክፍል በአንዱ ሥር አስቀምጠው ነበር ሲንቀሳቀሱ የነበሩት። በትጥቅ ትግሉ ለህዝብ የቆሙ፣ ብቃት የነበራቸው ታጋዮች የአሁኖቹ አመራሮች የአባቶቻቸው የስልጣን ኮርቻ ላይ እንዳይወጡ ስጋት ሁነው ስለተገኙ በትጥቅ ትግሉ እንዲቀጥሉ አልተፈለገምና እንዲወገዱ ተደረገ። ህዝቡ የካቲት 11 የሁሉም ነገር መፍትሔ ናት ብሎ ያምን ነበር። ነገር ግን የካቲት 11 ደርግ ደምስሳ ሰላም፣ ፍቅር፣ የኢ/ያ አንድነት ማረጋገጥ አልቻሉትም። የ 17 ዓመት ሙሉ የትጥቅ ትግል፣ የመቶ ሺዎች ወጣቶች መስዋእት ለፊውዳል ልጆች የአባቶቻቸውና የአያቶቻቸው ስልጣን እንዲረከቡ አስቻላቸው። ህዝቡ የካቲት 11 ሲያ ከብር ቀደም ብሎ ከልቡ በመነጨ ፍቅር ነበር የሚያከብራት። ሁኔታው ቀስ በቀስ እየተረዳው ሲመጣ ግን ዕለቱን ለማክበር ድርጅቱ ህዝቡን በማስገደድ እንዲያከብር ያደርገው ጀመር። ህወሐት/ኢህአዴግ ስልጣን ላይ የወጣው በኃይል በማሸነፍ እንጂ በሐሳብ በማሸነፍ (defeat not win) ስላይደለ የህዝብ መብቶች ማስከበር አይችልም።

የህ.ወ.ሐ.ት 40 ኛ የልደት በዓልና የትግራይ ህዝብ፡-

የህ.ወ.ሐ.ት መሪዎች በአፈቀላጤዎቻቸው አማካኝነት ባለፉት 24 ዓመታት የስልጣን ዘመናቸው “በኢ/ያ ፍትህ፣ የህግ የበላይነት፣ የዜጎች ሰብአዊና ዲሞክራሲያዊ መብቶች ተከብረዋል፣ የብሄር ብሄረሰብ መብት የራስን እድል በራስ የመውሰን መብት ተከብረዋል። የታገልንበት መደብለ-ፓርቲ ህልውና በኢ/ያ ተረጋግጧል ። ነፃ የምርጫ ኮሚሽን፣ የሰብአዊ መብት ኮሚሽን፣ የአንባ ጠባቂ ኮሚሽን ተቋቁመዋል። የፀረ-መስሪያ ኮሚሽን ተቋቁመዋል ። የነፃ የፍትህ አካላት ተመስርቷል” ይሉናል።

“በኢኮኖሚም በአለም ደረጃ መካከለኛ ገቢ ካላቸው ሃገሮች ተርታ ለመድረስ ተቃርበናል ፤ በመሰረተ ልማት፣ በመንገድ፣ በሃይድሮ-ኤሌክትሪክ አድገናል ፣ የማይደፈር አባይን ደፍረናል፣ የባቡር ሃዲድ እየሰራን ነው። በቴክኖሎጂ አድገናል፣ በእርሻ አድገናል፣ የእርሻ ኢንቨስትመት ተስፋፍቷል፣ የምስክር ስራ ተሰፋፍቷል ፤ ህዝባችን በቀን ሦስት ጊዜ በልቶ እንዲኖር አድርገናል ፤ በኢንዱስትሪ ከበለፀጉ አገሮች ተወዳዳሪ ወደ መሆን ደርሰናል፣ በማህበራዊ አገልግሎት በትምህርት፣ በህክምና፣ በውሃ ሽፋን በኤሌክትሪክ አገልግሎት ፤ ከነበሩት መንግሥታት በአጭር ዓመታት ውስጥ በበለጠ መሰረታዊ ዕድገት አስመዝግበናል” ይሉናል።

“በፀጥታና በፍትህ በኩል ህዝባችን የተሻለ አገልግሎት አግኝቷል፣ የህግ የበላይነት ተረጋግጧል ፤ በሃገራችን የተረጋጋና ሰለማዊ ሁኔታ ተረጋግጧል” ይላሉ።

የህ.ወ.ሃ.ት መሪዎችና አጃቢዎቻቸው በ 40 ኛ የልደት በዓላቸው ይህንን ለመሸፋፈን እያደረጉት ያለ ዝግጅት፡-

ህ.ወ.ሃ.ት በአሁኑ ጊዜ 40 ኛ የልደት በአሉ ሲያከብር ካለፉት 39 አመታት የበለጠ አከባበር ለማክበር እየተዘጋጀ ነው። ለዚህም ከውጭ ከዲያስፖራው ማህበረሰብ ከ 100.000 በላይ እንግዶች እንደሚመጡ ከወዲሁ አውጃለን። ካገር ውስጥም ከክልል መስተዳደሮች ተወካዮች ሰቢክ ማህበራት እነዚህም በመቶሺ የሚቆጠሩ እንግዶች ይመጣሉ። በሁሉም ክልሎች የሚገኙ የትግራይ ተወላጆችም ከእንግዶች ውስጥ እንደሆኑ ተነግረዋል። የሃገራችን የኪነት ባለሙያዎች ፀሐፊዎች ከወዲሁ እየተነገራቸው ነው። በትግራይ ክልልም ከሁሉም ዘኖች፣ ወረዳዎችና ቀበሌዎች የተወከሉ እድምተኞች በመቶሺዎች ይጠራሉ። የመቀሌ ህዝብ ከ 300,000 በላይ ተጨምሮበት መቀሌ እጅግ ብዙ ሰው ታሰተናግዳለች። በተጨማሪ በዞን፣ በወረዳና በቀበሌ እስከ ቤተሰብ ቤት ቁጥር በግድ ያከብራል ሃብትም ይባክናል።

በትራንስፖርት መስክም በሃገራችን ያሉ ምርጥ BMW ኮብራዎች፣ አውቶቡሶች ይዘጋጃሉ። በገንዘብ ሲተመን ለነዳጅ ለታዳሚዎች ውሎ አበል የሚወጣ እጅግ ብዙ ሚልዮን ብር ነው። በዚህ በመቀሌ ለእድምተኞች የሚወጣ ገንዘብ በመቶ ሚልዮን የሚገመት ነው። የአየር መንገድና የመከላከያ ሚንስቴር አውሮፕላኖችም ለዚህ በዓል ማክበር የፀጥታ ኃይሎች የሃገር መከላከያ ፣ ፌደራል ፖሊስ፣ ድህንነትም በአስር ሺዎች

የሚቆጠሩ ሊመጡ ናቸው። ለዚህ በዓል ዝግጅትና ምግብ ለመጓጓዣ ከሚያጠፉት የመንግሥት የስራ ጊዜ ሳይቆጠር የሚባከነው ገንዘብ በብዙ መቶ ሚሊዮኖች የሚገመት ይሆናል።

ህ.ወ.ሃ.ት የ 40 ኛ የልደቱ አመት ለማክበር ይህ ሁሉ ወጪ ሲያወጣ ዛሬ ብቻ አይደለም። ስልጣን ከያዘ ቀን ጀምሮ እስከዛሬ በቢልዮን የሚገመት ሃብት አባክኗል። ይህ የማባከን ጉዳይ ግን በህ.ወ.ሃ.ት ውስጥ ታጥሮ የቀረ አልነበረም። ሌሎች አጃቢ የፖለቲካ ድርጅቶችም የህ.ወ.ሃ.ት ሞያልነት በመከተል፡ የብአዴን፣ የኢ.ሆ.ዴ.ድ፣ የደኢህዴን ፣ የጋምቤላ፣ የዓፋር ፣ የቤንሻንጉል፣ የሶማሌ ፣ የሃደሬ፣ በዓላትም እጅጉን አባካኝ ፍፃሜዎች ታይተዋል። በተጨማሪ ለግንቦት 20 ብዙ ባክነዋል አሁንም 20 ኛ ዓመት ሊከበር ነው። ይህ ሁሉ በልማት ስራ ቢውል ኖሮ ስንት ድህነት በቀረፈ ስንት ህዝብ ከስደት በዳነ ነበር። ህ.ወ.ሃ.ት ግን ራሱን ለማዘናናት ይወዳል። አለማውም ይኸው ነው። በአሁኑ ጊዜ በትግራይ ዲግርና ዲፕሎማ የተመረቀ በመቀሌ ብቻ ከ 30,000 በላይ ስራጥ ወጣት አለ። 10 ኛ፣ 12 ኛ 8 ኛ ክፍል የወደቁ ተማሪዎች አይቆጠሩም። ህወሐት ይህ ሁሉ ቢልዮን ብር ለክርስትናው ከሚያጠፋ እነዚህ በትምህርት ጥራት ዕጦት ምክንያት የወደቁ ተማሪዎች ማስተማርና ማብቃት መምረጥ ነበረበት። ነገር ግን የካቲት 11 የህወሐት አመራር ከድርጅቱም የአባቶቻቸውና የአያቶቻቸው ስልጣን ለማስረከብ ቀይሰው የተጓዙበት ዕለት በመሆኑ በብልዮን መሆኑ ቀርቶ ዓቅም የላቸውም እንጂ በትሪልዮን ብር በዓሉ ቢከበርላቸው ደስታው አይችሉትም።

የጥፋት ዝግጅቱና ዓለማው :-

40 ኛ የህወሐት የልደት በዓል ዋናው ዓለማው የህ.ወ.ሃ.ት መሪዎች በአሁኑ ጊዜ በትግራይ ህዝብ ዘንድ የነበራቸው አመኔታ ጭራሹን ተማጥጦና ተጠልተው እንደምራቅ የተተፉበት ሁኔታ ነው ያለው። በመሆኑም በዚህ በዓል ብዙ የውሸት ይዕድገት ድርሳናት ተደርሰው በፎቶግራፍ፣ በፊልም፣ በሙዚቃ፣ በሬድዮ፣ በቴሌቪዥን፣ በግብዣና በዲስኩር በማደንዘዝ የህዝብን አቅጣጫ በመቀየርና በማላሳለስ የስልጣን እድሜያቸው ለማራዘም እንደልማዳቸው የትግራይን ህዝብ እንደመጠቀም ለማድረግ ነው። ሌላው ዓለማዊ በ 2007 ዓ.ም የፓርላማ ምርጫ ዘመን እጅጉን ስለሰጉ በዚህ በዓል አመካኝተው የምርጫ ቅስቀሳ ለማድረግና የህዝቡ አስተሳሰብ መቀየር፣ የህዝቡን ብሶት ለማብረድ፣ ወጣትን የውሸት ታሪክ በመደርደርና በመፈረክ በፕሮፖጋንዳ ለማዳንዘዝና በአጉል የተስፋ መንገድ እንዲቆም ለማድረግ ነው።

የህ.ወ.ሃ.ት 40 ኛው የልደት በዓልና ፋይዳው:-

ህወሐት የተነሳሰት ብሄራዊና መደባዊ ጭቆና በመጣል በህዝብ የተመረጠ ህዝባዊ መንግሥት መመስረት የሚል ዓላማ ለማሳካት አልቻለም። ይባስ ብሎም ከዘውዳዊው ስርዓትና ከፋሽስታዊ ደርግ ስርዓት በባስ መንገድ ህዝቡን እየጨቆነና እየበዛበዘው ይገኛል። ህዝቡ የድሮ የበሰበሱ በዝብዥ ስርዓቶች አስወግዶ 17 ዓመታት ሙሉ ታግሎ የአባቶቻቸውና የአያቶቻቸው አሮጌውን ስርዓት አሳድሰው ህዝቡን በዘመናዊ መንገድ የሚጨቁኑ ገዥዎች አፍርተዋል።

ሰብአዊና ዲሞክራሲያዊ መብቶቹ አልተከበሩላትም። የየካቲት 11 ውጤት ይህ መሆን ነበረበት። ህዝቡ ደርግን ማስወገድ ብቸኛው መፍትሔ ይመስለው ነበር። የየካቲት 11 ገዥዎች ነቅላ ሌሎች ገዥዎች ታመጣለች ብሎ ህዝቡ አስቦ አያቅም ነበር። ሀቁ ግን ይህ ሆኖ ቀረ። የየካቲት 11 አደራ በልተሻል ብለው ለተቃወሙ የፖለቲካ ፓርቲዎች፣ ታስራለች፣ አገር ለቀው እንዲሄዱ እያደረገች ነው። የየካቲት 11 ያ ሁሉ ወጣት በጉያሽ አቅፈሽ፣ ለክብርሽ መስዋእት ሆኖ ለአዲስ ገዥዎች አሳልፋ መስጠቷ በየካቲት 11 ያገኘነው ነገር ካለ ልጆቻችን መስዋእት መሆናቸው እንጂ የፈየደችን ነገር የለም እያሉ ናቸው። የየካቲት 11 ይህ ሁሉ ወጣት በልተሽ ለጥቂት የገዥ መደብ ልጆች ጥቅም መቆምሽ ከበደል በደል ነው። የየካቲት 11 40 ኛ ዓመትሽ ሲከበር እኛ ህዝቦች ከደርግ መንግሥት የዜሮ ዲሞክራሲ ወጥተን በራሳችን ፍቃድ የኢትዮጵያ አንድነትና ሉዓላውነት ተከብሮ እርስ በራሳችን ተፋቅረን እንኖራለን ብለን ነበር። በ 40 ኛ ዓመትሽ በህወሐት/ኢ.አ.ዴ.ግ መንግሥት እርስ በራሳችን ብጥርጣሬ ዓይን እንድንተያይ፣ አንዱ በሌላው ክልል ሄዶ ስርቶ የመኖር ዕድል ዘግቶ ይገኛል። እርስ በራሱ እንደጠላት እንዲተያይ እየተደረገ ነው። ደርግ ሃይማኖት ለማጥፋት ሲጥር ህወሐት/ኢ.አ.ዴ.ግ ደግሞ በሃይማኖት ነፃነት ጣልቃ በመግባት እርስ በራሳችን የነበረንን የመከባበር እሴት በማደፍረስ አንድነታችንን እንዲላላ በማድረግ ለፖለቲካ ፍጆታው አያዋለው ይገኛል።

ደርግ ዜጎች የመደራጀት፣ የመናገር፣ የመጻፍ መብት የከለከለ መንግሥት ስለነበር እኛ የጊዜው ወጣቶች ታጥቀን ደርግን እንድናስወግደው ያንችን ጥሪ ሰምተን ታግለናል። ውጤቱ ለዚህ ብለን አልነበረም። የፊውዳል ልጆች የአባቶቻቸውና የአያቶቻቸው ሥልጣን ለማስረከብ ብለን አይደለም

ደደቢት የወጣነው።

የካቲት 11 አሁን 40 ኛ ዓመት ለየተከበረ ነው። እርግጥ ነው ጤና እንዳላገኘና በአከባቢያችን እንደሌለን ይገባናል። ከአጠገባችን ብትኖሪ ኖሮ ይህ ሁሉ ግፍ ብህዝቡ እየወረደ ዝም ብለሽ ማየት እንደማትችይ ይገባናል።

የሀ.ወ.ሃ.ት መሪዎች መሬት ላራሹ፣ የከተማ መሬት በነፃ ለህዝብ በእኩልነት ይታደል ብለው የታገሉና ለህዝብ አነስተኛ ደርግን ለመጣል ያስቻላቸው የመሬት ጥያቄ በመከዳት፣ መሬት የመንግስት ናት በማለት የከተማና በከተማ አካባቢ የሚገኙ የህዝብ መሬት በመቀማት በመሸጥ ለራሳቸውና ለዘር መንዝራቸው የሃብት ምንጭ አድርገውታል ። የገጠር መሬት የህዝቡን ባለቤትነት በመንጠቅ በአርሶአደሩ የማልማት ዓቅም ለሌላቸው ግለሰቦች በመሰጠቱ ወጣት አርሶ አደር የወጣት ጥንቻው ሊያሳርፍበት የሚችል መሬት ባለማግኘቱ ጉሳሳ ጎጆ ሰርቶ የሚተኝበት መሬት ተከልክሎ በረሃና ባህር ተሸግሮ ወደ ስደት ፈልሰዋል ። በአንፃሩ የሀ.ወ.ሃ.ት መሪዎችና ልጆቻችን ባገር ውስጥና በውጭ ሰማይጠንቀስ ህንፃዎች ስርተው የሚኖርበት ሁኔታ ተፈጥረዋል።

የካቲት 11 40 ኛ ዓመት የልደት በዓል ስናከብር ይህንን ጉድ ተሸክመን ነው። ግን የካቲት 11 ልጠይቅሽ እነዚህ ቱጃሮች ለመፍጠር ነበር የትግሉ ዓላማ?

አይደለም ፍፁም አይደለም ። በኛ በኩል አስበነውም አናቅም። እነሱ ግን ይህንን ዓልመው ይጓዙ ስለነበር ያሰቡትን አሳክተዋል። የካቲት 11 40 ኛ ዓመት ስናከብር በሃዘን መሆኑ ማወቅ አለብሽ። ምኞታችን የነበረው በ 40 ኛው የልደት በዓል ገጠራቷ ትግራይ ከ 13 ዓመት ዕድሜ በላይ ወጣት የማይኖርበት፣ በገጠር ህፃን፣ ሽማግሌ ከሞተ ሬሳ ተሸክሞ ወደ መቃብር የሚወሰድ ወጣት ይጠፋል ብለን አናስብ ነበር ግን ሆነ ። የገጠር ወጣቱ አብዛኛው ወደ ጎረቤት አገሮች ሲሰደድ የቀረው ወጣት ወደ ክልል ከተሞችና አዲስአበባ ፈልሰው ከተሞችን አጣብበዋል ። ሴት እህቶቻችን ባገር ውስጥም በውጭም ካለፉት ስርአቶች በባሰ ለዝሙት ስራ ተጋልጠው እየተዋረዱ ይገኛሉ ። ለመጥፎ በሽታ ተጋልጠዋል።

የገጠር ሴቶች ባሎቻቸው ወደ ስደት በመፍላላቸው ህፃናት ይዘው በሃገር ቤት በረሃብ በበሽታ ይሳቃያሉ። የካቲት 11 40 ኛ ዓመት ስናከብር ይህንን ስቃይ እያየን ነው።

በከተማ ያለው የተማሪና ያልተማሪ ወጣትም በስራ አጥነት ምክንያት ለፀጥታና ለሰላም ጠንቅ ሆኖ ይገኛል። በተለይ በዮኒቨርሲቲዎች የተመረቁ ወጣቶችም በመጥፎ ሁኔታ ይገኛሉ። ያቺ እንደ እሳት አደጋ ማጥፊያ የሚጠቀሙላት ከቡልስቶን በከተማ አስተዳደሪዎች፣ ከንቲባዎች በሙስና ተመዝብረው ተማሪዎች ከስረዋል፤ ምሳሌ ለመጥቀስ በመቀሌ ከተማ 29 ማህበራት 800 አባላት ያቀፈ ማህበር ሰባት ማህበራት የተወሰነ ትርፍ ሲያገኙ 22 ማህበራት ከስረዋል። ከመክሰር አልፈውም፣ በእዳ ተይዘው በየ ፍርድቤት እየተንከራተቱ ይገኛሉ። ከትምህርት ጥራት አለመኖር ተያይዞ በትግራይ 8 ኛ፣ 10 ኛና 12 ኛ ክፍል ከትምህርት የወደቁ ወጣቶች እጅጉን ብዙ ናቸው። የየካቲት 11 40 ኛ ልደት ዓመት ስናከብር ይህንን እያየን ነው።

እነዚህም ከትምህርት ከራቁ የሚሰሩበት ቦታ ባለመኖሩ ለበዘኔነትና ለተለያዩ ሱስ የተጋለጡ ናቸው። ትግራይ የጦር አካል ጉዳተኞች መንደር ሆናለች። በትግራይ ብቻ ከ 126 ሺ በላይ አካል ጉዳተኞች አሉ። ከነዚህ እጅግ ጥቂት ሰዎች አብዛኞቹ ከ 500 ብር በታች ጥሮታ አላቻቸው የቀረው አያገኝም። አኗኗሩ እጅጉን የከፋ ነው። የተሰው ታጋዮች ወላጆች ብዙዎቹ አርጅተው ወይም በሀዘን ሲሞቱ አብዛኞቹ ጧሪ አጥተው የሚሰቃዩ አሉ። በትጥቅ ትግል ጊዜ በሚልሻነት ፣ በገጠር ካድሬነት ያገለገሉ በአሁኑ ጊዜ የጡሮታ ይሁን ሌላ ገቢ ስለሌላቸው በድህነት የተገረጹ ናቸው። የሀ.ወ.ሃ.ት መሪዎች የእነዚህ “ነዳያን” ህይወት አይፈልጓትም። መሪዎቹ አንድ ጭንቅ ሲያጋጥማቸው ብቻ መጠቀምያ ለማድረግ በውል አበል ይሰበስቧቸዋል። ይህ ሁሉ በሕ/ሰቡ የከፋ ድህነት እያለ ከአፍንጫቸው ውጭ አርቀው የማያስቡ የሀ.ወ.ሃ.ት መሪዎች በመቶ የሚገመት የህዝብ ሃብት ለመባከን ተዘጋጅተው ይገኛሉ።

የካቲት 11 በስምሽ ላንች ብለው በረሃ ወጥተው መስዋእት ሁነው ወላጆቻቸው በከፋ ድህነት እያሉ በስምሽ የህወሐት መሪዎች ይህ ሁሉ ቢልዮን የህዝብ ሀብት አውጥተው ሊዝናኑ ፍቃደኛ እንደማትሆኑ ቅንጣት ታህል አንጠራጠርም። ከዓቅምሽ በላይ ሆኖ ልብሽ እየደማ ከኛ ጎን እንዳለሽ እንረዳለን።

የዛሬው አያደርገውና ህወሐት ደርግን ከህዝብ ለናት አገር ጥሪ እያለ ገንዘብ በኃይል ይሰበስባል እያለ ይከሰው ነበር። ህወሐት በ 40 ኛው የልደት

በዓሉ የደርግን መዋጮ በከፋ መልኩ ሲደግመው እንመለከታለን። የክፍያ ዓይነቶች ስፍር ቁጥር የላቸውም። ከነዚህም ውስጥ አንዳንዶቹን ለመጥቀስ፡-

1. የአባልነት፣ ለዓባይ፣ ለማህበር ልማት ትግራይ፣ ለአዲስ ራዲዮ መፅሕፍት፣ ለመለስ ፋውንዴሽን፣ ለመለስ አካዳሚ፣ ለወጣቶች፣ ሴቶች ማህበር የመከፈል የወር ክፍያ፣ የጋዜጣ ወይን ክፍያ፣ ከያንዳንዱ ኔት ወርክ በወር 70 ብር ይከፈላል። በአንድ ወረዳ ቢያንስ 600 የልማት ብዱን አለ። ከነዚህ 70 ብር በወር 42000.00 ይሆናል። በትግራይ ክልል 52 ወረዳዎች አሉ ከነዚህ ወረዳዎች አነስተኛውን የልማት ብዱን ቁጥር ወስደን ብናሰላወ በጣም ብዙ ገንዘብ እየሰበሰቡ ህዝቡን እመዘበሩ መሆናቸው ግልፅ ነው ። ደርግ ይህን ያህል መዋጮ አልነበረውም። ያው የምትታወቀው በዓመት አንድ ጊዜ የእናት ሀገር ጥሪ ነበረች እንጂ።

ማህበራዊ አገልግሎትና 40 ኛው የህወሐት የልደት ዓመት፡-

በ 40 ኛው የህወሐት የልደት በዓል የህክምናው አገልግሎት ዘርፍ ሲታይ ብዙ ሆስፒታሎች፣ ጤና ጣብያዎች፣ ክንሊኮችና ጤና ኬላዎች ተገንብተዋል። ነገር ግን ህንጻቸው ነው እንጂ ብቁ የገንዘብና ባለሙያዎች መድኃኒት አይገኙባቸውም፤ ከተገኘም ከ 5 አንዱ እንኳ የተሟላ አይደለም። ድሆች ታመው ሄደው የሚታከሙባቸው አይደሉም። ለሌላ ህክምና ሪፈር የተባሉ ዜጎች የድህነት ወረቀት ካመጣቸው በነፃ ትታከማላቸው ይባሉ እንጂ በሪፈር ተልከው ለመታከም በየደራጃው ያሉ ነብስ በላ-አስታደሮች ጉቦ ሰጥተው ያሰቡትን ለመድረስ ሳይችሉ የቀሩና በህክምና እጦት እየተሰቃዩ የሚገኙ ዜጎች፣ የጦር ጉዳተኞች በጣም ብዙ ናቸው። የሪፈር ወረቀት ለማግኘት በቀበሌና በወረዳ አስተዳዳሪዎች መፅደቅ አለበት። ወረቀቱ ለማየት በስብሰባ ላይ ነን ብለው ወረቀቱን ለወራት ውሳኔ ሳያገኝ ይቆያል። ጉዳዩ ግን የፍርድ ጉዳይ ሳይሆን የህይወት ገደብ ነው የፍርድ ውሳኔ ማዘግየትም የሚበረታታ ባይሆንም። እነዚህ ችግሮች የሚታከሙት ከወረዳው በጀት ስለሆነ ወረዳ አስተዳዳሪው ከኪሱ እንደወጣ ብር ሆኖ ስለሚሰማው እነሱን ከማከም የተለያዩ ምክንያቶች በመደርደር በሃብታሞች ሆቴል አምሳያዎቹን ጠርቶ በቁርጥና በቢራ ለመዝናናት ቅድሚያ ይሰጣል። በዚህ ምክንያት ህዝቡ ተስፋ ቆርጦ ህክምና ከመሄድ ፈንታ ወደ ደፍተራ፣ ጠንቃይ እምነቶች እየተንከራተተ እያለ ሞት ይቀድመዋል። በአንፃር በካቲት 11 ምክንያት ስልጣን ላይ የወጡ የህ.ወ.ሃ.ት መሪዎችና ልጆቻቸው ግን ጉንፋን እንኳ ቢታመሙ በዘበናዊ አውሮፕላን ውጭ አገር በመከናወን ዘመናዊ መቀት ቀምሰው ይመለሳሉ። የትራንስፖርት ደህንን የህክምናው ወጭ ከመንግሥት ካዘና ነው። ሐሳቡ ሲወራረድ ለኢንሽራንት ማን ሄደው ተብሎ ይያዛል። ስርግ ላይ ነበሩ ቢባል ማን ጠያቂ አላቸው ነው። የካቲት 11 40 ኛው የልደት ዓመት ስናከብር በዚሁ ሁኔታ ሁነን ነው። እነዚህ ሰዎችና ስርወ-መንግሥታቸው ጥዋትና ማታ በደቡብ አፍሪካ፣ በታይዋን ፣ በዲባይ ፣ በጀርመን ፣ በባልጂየም፣ በእስራኤል ፣ በአሜሪካና በአንግሊዝ ፈታቸው ጦቆር ብሎ ከታያቸው በነዚህ አገሮች ሆስፒታሎች ሄደው ቅባት ተሸክመው ይመለሳሉ። ይታከማሉ ። በህዝቡና በመንግሥት ባለ-ሥልጣናት መካከል ያለው ልዩነት እንግዲህ ይህን ያህል ርቀት አለው። የካቲት 11 40 ኛው የልደት በዓል ላይ የምናከብረው ይህንን ርቀት በጥልቅ ሀዘን እያስታወስን ነው።

በትምህርት መለከም ፣ የትምህርት ፖሊሲ ትውልድ ገዳይ ሆኖ እናኘዋለ። የአስተማሪዎች ክብርና አያያዝ እጅግ ዝቅ እንዲል በመደረጉ፣ ደመወዙ አንስተኛ መኖርያ ቤት የሌለው ፣ በድህነት ምክንያት ማህበራዊ ኑሮ መመስረት ያልቻለ፣ ተማሪ የአስተማሪውን የተጎሳቀለ ኑሮ እየተመለከተ እሱም የሱ ዕጣፈንታ እንደሚደርሰው በመገንዘብ ለትምህርት የሚሰጠው ትኩረት በማነሱ ምክንያት በትምህርቱ ጥሩ ውጤት ላይ መድረስ አልቻለም። በሌላ በኩል የአስተማሪዎች ብቃት በትምህርት ብቃታቸው ሳይሆን ለገዥው ፓርቲ ባላቸው ታዛዥነት በመሆኑ፣ የፖለቲካ ታማኝነታቸው በመሆኑ፣ ታማኝ ለመሆን ደግሞ ተማሪውን በትምህርት መገንባት ሳይሆን ብዙ ተማሪ በኔት ምርክ በማደራጀት ከገዥው ፓርቲ ስሜትና ቁጥጥር ውጭ እንዳይሄዱ ስለሆነ አስተማሪው ብቁነቱ በዚህ ተመዝኖ ደካማና ጠንካራ ይባላል። ልጆቹን ለማሳደግ ብሎ የተማሪዎችን በኔት ምርክ ወጥመድ አሰጥቶ ጎብኝ ለአገራቸውና ለህባቸው ሳይሆን የገዥው ፓርቲ ሱሰኞች እንዲሆኑ እየሰራ ይገባል። የተማሪዎች ብቃት የሚለካውም በገዥው ፓርቲ ላይ ባላቸው ሱሰኝነት ነው። አስተማሪው ከአስተማሪነት ወጥቶ ወደሌላ የተሻለ ሥራ ሊሰማራ ከሆነ የብቃቱ መመዘኛ ምን ያህል የተማሪዎች ኔት ምርክ መሰረተ ነው እንጂ በትምህርት ብቃቱ አይደለም።

በሌላ በኩል ከክልሎች የንብርስቲዎች ተመርቀው የሚወጡ ምሩቃን ወደ ልማት ተሰማርተው ለመሰራት የሚያስችል ፕሮጀክት ስለሌለ ከየንብርስቲ ሲወጡ ሞራላቸው ይወድቃል። በተጨማሪ ከየንብርስቲ የሚወጡ ምሩቃኖች ዓቅማቸው ዝቅተኛ በመሆኑ ወጥተውም ከነዛ

ባለስልጣኖችና አጋሮቻቸው ልጆች በልዩ ትምህርት ቤት ከመዋለ ህፃናት እስከ 12 ኛው ክፍል የተማሩ ተወዳዳሪዎች ሆነው አይገኙም። ።
በመሆኑም ህወሐት እንደሚለው ከህወሓር ጋ መጭው ብሩህ ነው ሳይሆን አባቶቻቸው ወላጆቻቸው ህዝባችን ገዝተው እነዘጂህም እኛን ገዝተው ልጆቻቸው ግም ልጆቻችን እንዲዝቡ ሁኔታው እያመቻቹ ይገኛሉ። የካቲት 11 40 ኛው የልደት በዓል ስናከብር ይህንን እየተመለከት ነው።
በድርቁ ምክንያት የሚመጣ በድንገተኛ አደጋዎች ምክንያት፣ በአረጋውያን ስም፣ በኤች.አይ.ቪ. ስም፣ በአካል ጉዳተኞች ስም፣ በሴፍትነትና በትግራይ ረዲኤት ማህበር ስም የሚመጣው ዕርዳታ ማግኘት የሚቻለው ችግሩን ለመፍታት ሳይሆን በፖለቲካ አመለካከት ላይ መሰረት ተደርጎ ነው። ህወሐትን የሚቃወም በከፋ ችግር ላይ ቢወድቅ የዕርዳታው ተቋዳሽ የሚያደርገው የለም። ዕርዳታው ለማግኘት የመጀመሪያው መስፈርት ህወሐትን ያመልካል ወይስ ሌላ አመለካከት አለው ተብሎ ህወሐትን ይቀበላል ተብሎ ምስክርነት ከተሰጠው በኋላ ነው ዕርዳታው የሚሰጠው።
የሚገርመው ነገር ግን በበሽታ ምክንያት አልጋ ላይ የወደቁ ሽማግሌዎችም በዚህ መስፈርት ማለፋቸው ነው። ህወሐት ወጣቱን ብቻ አይደለም የሚፈራው አሮጌውም፣ ህፃኑም ወጣቱም ጭምር ነው። ይህ በመሆኑ የህ.ወ.ሃ.ት አባል አልሆንም ያለ አሮጌ ወይም አካል ጉዳተኛ ዕርዳታው አያገኝም ። ገፅህ የሚጠጥ ውኃ ችግር በትግራይ ክልል ባለፉት የካቲት 11 ዓመታት እንደተፈታ ህወሐት እየገረገ ነው። በትግራይ ክልል በተለያዩ ግዜ የውኃ ሽፋኑ አንዴ 90% ሌላ ግዜ 63% ተጠቃሚ ሆነዋል ይለናል። ነገር ግን የሚባለው ሁሉ ውሸት ነው። ያለው ችግር ለመግፈ ይቻላል ። የመቀሌን የውኃ ችግር ሞዴልነት መግለፅ በቂ ነው። መቀሌ ከ 300.000 ህዝብ በላይ የሚኖርባት የክልሉ መዲና ናት። በመሆኑም በተለያዩ አቅጣጫዎች በቀን ከ 10.000 በላይ እንግዳ ይገባል ። ነዋሪው ህዝብ በወር በሁለት ሳምንት ብቻ አንድ ግዜ ውኃ ያገኛል። ሆኖም ችግር ምግብ ቤቶች አብዛኛው ግዜ ውኃ የላቸውም ። ችግሩ ለህዝቡ ነው እንጂ ለህወሐት ቱጃሮች እማ የታሸገ ውኃ ከኪተሰባቸው በመንግሥት በጀት ቤታቸው ድረስ በመኪና ተጭኖ በየደቂቃዎች ይቀርብላቸዋል። እውነታቸው ነው የህዝቡን የውኃ ችግር ሊረዱት አይችሉም። ሃብታም የረሀብን ስቃይ አይረዳውም ይባል የለም። ህዝቡ ለምን ይረባል ብስኩት አይሰጡትም ዓይነት ነው።

በሽሬ ከተማ ከ 80 ሺ ህዝብ በላይ አለ። የሽሬ ህዝብ ህ.ወ.ሃ.ት ከገባ ውኃ አላገኘም ፣ በወር አንድ ሳምንት ብቻ በጥቂት አከባቢዎች ውኃ ያገኛል። የውኃ ችግር ስላለ በሆቴሎች ለመተኛት እጅግ ብዙ ችግር እየተከሰተ ይገኛል ። በሌሎች የዞን ከተሞችም ተመሳሳይ ችግር አለ። ምናልባት የህ.ወ.ሃ.ት መሪዎች በመጭው 40 ኛው ዓመት ልደታቸው ሲያከብሩ የእንታይ እንታይ ባህሪ ስላላቸው ለአግሪ መንገዶቻቸው ውኃ በቦቴ አምጥተው ያጠጡን ይሆናል። እንግዲህ ከላይ የተዘረዘሩ በትግራይ ያሉ ችግሮች በዝርዝር ለመግለፅ ተሞክረዋል። ነገር ግን አንድ ሊነሳ የሚገባው ጥያቄ አለ። እሱም የህ.ወ.ሃ.ት መሪዎች 40 ኛው የልደት በዓላቸው ለማክበር በመቶ ሚልዮን የሚገመት ብርና ዶላር ለመርጨት ተዘጋጅተዋል። ፍላጎታቸው ምን ይሆን ? ባለፉት 24 ዓመታት ህ.ወ.ሃ.ት የካቲት 11 ና ግንቦት 20 ለማክበር በህ.ወ.ሃ.ት ብቻ በቢልዮን የሚገመት ገንዘብ ባከነዋል። ሌሎች አጃቢ አጋር ፓርቲዎች የህ.ወ.ሃ.ት መሪዎች ሌጋስ በመከተል ብዙ ሃብት አባከነዋል ። እነዚህ ሰዎች ለህዝብ የሚያስቡ ከሆነ የፓርቲዎች የልደት በዓላት ለተሰው ወገኖች በየአሉበት ዝክረ ሰማእታት አድርገው ታስቦ ቢውልና በሚደያዎች ቢነገር እና በቢልዮን የሚቆጠር ገንዘብና ቁሳቁስ ለድህነት ማጥፍና ቢውል ምን አለበት። በ 1977 ዓ.ም ደርግ 10 ኛ የአቤዮት በዓል ለማክበር በ 10 ሚልዮን ብር ዊስኪ ከእንግሊዝ አገር አስመጥቶ ግብዣ አድርገዋል በማለት ህወሐት ለፕሮፖጋንዳ ፍጆታ ተጠቅሞበት ነበር። ታዲያ የህ.ወ.ሃ.ት መሪዎች በ 10 ሚልዮን ብር መጥፋቱ እየተቆረቆሩ ቆይተው አሁን ከደርግ እጅግ የበለጠ ማበከናቸው የሱን ተግባር መድገም አይደለም ትላላቹህ። በኔ እምነት በአሁኑ ግዜ ህዝባችን በመጥፎ ሁኔታ እያለ በመቶዎች ሚልዮን ብር ለማባከን መዘጋጀቱ የኢ/ያ ህዝብ በተለይ በቅርብ ይመለከተው ያለው የትግራይ ህዝብ እንዲቆም መጣር አለበት። በአሁኑ ግዜ ህ.ወ.ሃ.ት የሚባል ፓርቲ ለስም ነው እንጂ በህይወት ያለ አይመስለኝም። አለ ካላቹህ ደግሞ 40 ኛ የልደት በዓሉ እናከብራለን ካላችሁ ገንዘብ ለድሆች መቋቋሚያ ውሎ በዓሉ በያለበት በሻይና በንፍሮ ብዙ ሀብት ሳይባከን ቢከበር መልካም ነው። አለበለዝያ ህዝቡ መቃወም አለበት። ለዚህ ብክነት ሙሁራኑ ተማሪዎች፣ ባለ ሃብቶች፣ አርሶ አደሮችና አባቶች በመሬት መቃወምና ሁኔታውን ወደ ጥሩ ሁኔታ እንዲቀለበስ መጣር አለባቸው።

የትግራይ ምድር በህ.ወ.ሃ.ት መሪዎች እጅ በመውደቁ በከተማው የሚነረው የመንግሥት ስራተኛና ነዋሪው ህዝብ በመጠልያ ችግር እየተሰቃየ ይገኛል። ህ.ወ.ሃ.ት ቀደም ሲል መሬት የከተማና የገጠር የህዝብ ብቻ ነው ሲል ቆይቶ አሁን ደግሞ ህዝቡን ለማታለል መሬት የመንግሥትና የህዝብ ነው ይለናል። በመጨረሻው ህ.ወ.ሃ.ት መሬት የመንግሥት ብቻ ነች ብሎን ቁጭ አለ። 90 ሚልዮን የኢ/ያ ህዝብ የመንግሥት ጢሰኛ ነህ

ብሎን ቁጭ አለ ። እንዳውም መሬት የህዝብ መሆን አለበት ለሚሉ ተቃዋሚ ፓርቲዎች ህወሓት መሬት የህዝብ የምትሆነው በኔ መቃብር ብቻ ነው አለን። እውነታቸው ነው የአባቶቻቸው ዱካ ተከትለው እየሄዱ አይደሉ። መስገንትን ዘመናዊ በማድረግ ስልጣን ላይ መቆየት ነው ዓላማቸው።

መሬት የመንግሥት በመሆኑ በየቀበሌው ቤት እያሰሩ የሚገኙ ጥቂት ሃብታሞችና የህ.ወ.ሃ.ት መሪዎች በመሆናቸው ነው። ብዙሃኑ ህዝብ ቤት መስራት ስላልቻሉ በትግራይ የህ.ወ.ሃ.ትና የጥቂት ግብረ አቦሮቻቸው የሆኑ ጥቂት የኮንስትራክሽን ስራ የሚሰሩ ካለሆኑ በስተቀር የኮንስትራክሽን ስራዎች በመቆማቸው የህንፃ መሳርያ ብረታብረት የሳኒተርና የኤሌክትሪክ እቃዎች ወ.ዘ.ተ ገበያ አጥተዋል ። ግንባታዎች፣ አናጢዎች፣ ለሳኞች፣ የቀን ስራተኞችና ኮንትራክተሮች ስራ አጥተዋል። የብረታብረትና የእንጨት ሥራ የሚሰሩ እንዲሁም የቤት ውስጥ ፈርንቸር የሚሰሩ አነስተኛና ጥቃቅን ተቋማት (እንደስትሪ) የሚባሉ ከስመዋል። ከላይ የተጠቀሱ ሞያተኞችና ተቋማት ወደ ማኸል አገርና ደቡብ ሱዳን ፈልገዋል። በአጠቃላይ በትግራይ የኮንስትራክሽን ስራ አሽቆልቋል። ተዘማጅ የሆኑ የንግድ ተቋማትም እንደ የምግብ ቤት፣ የልብስና ሌሎች የንግድ ስራዎችም ተቋክመዋል። በመቀሌ ብዙ የንግድ ቤቶች ተዘግተዋል። የሚካራይ ቤት የሚል ፅሁፍ ተለጥፎ ይታያል። ነጋዴዎች ከሰረው ንግድ ቤታቸው ስለዘጉ ነው።

የህ.ወ.ሐ.ት 40 ኛ የልደት በዓልና የኑሮ ልዩነት፡-

የህ.ወ.ሐ.ት መሪዎች መጀመርያ ወደ ትጥቅ ትግል (ዳፈጣ ውጊያ) ሲጀምሩ አቋማቸው የዘውዳዊው ስርዓትና ፋሽስታዊ የደርግ ስርዓት ያልተመጣጠነ አጫጭር፣ ብልሽው አስተዳደርና ሙስና ለማስወገድ ዋነኛው ዓላማችን ነው ብለውን ነበር። ይህንን መፈክር ያ ሁላ ወጣት መስዋእት ማስከፈሉን በመረጋት የህ.ወ.ሃ.ት መሪዎች ደርግ ከተወገደ ሳምንት ሳይሰቆጥሩ በሙስና ከብዙሃኑ ህዝብ ጋር ያልተመጣጠነ አጫጭር አንድ ብለው ጀመሩት ። ያልተመጣጠነ አጫጭር ግዜ ወደቻቸውና የካድሬ መዋቅር በመዘርጋት ሀብት በማካበት ቤት መርጦ መያዝ ፣ መኪና መምረጥ ተጀመረ። ረጅም ሳይ ሆነ የዘውዳዊው ንጉሳዊ ቤተሰብ ቅርፅ ይዞ እያቆጠቆጠ መጣ። ብድብቅ ህንፃዎች መስራት ጀመሩ። አንድ ሁለት ሦወሶት ህንፃም መያዝ ጀመሩ። በግልፅም ምርጥ ምርጥ ቦታዎች በጉልበታቸው ያዙ። ሙስና በህ.ወ.ሃ.ት መንደርና አጃቢዎቻቸው ህጋዊ መዋቅር ሆነ። ንጉስ የማይከሰስ ሰማይ የማይታረስ ሆነ። እነሱና የነሱ “ባለሀብቶች” የማይከሰሱ፣ የማይታሰሩ፣ እነሱን የማይጠይቅ ሕግና የሕግ ባለሞያዎች አፈኑ። የአለም ባንክና አይኤምኤፍ እንደረጋገጡት በ 10 ሚሊዮን የሚቆጠር ዶላር በተለያዩ ምክንያቶች ወደ ውጭ ውጥቷል። ህዝቦች በስደት በስራ አጥነት እየተሳቃዩ የህ.ወ.ሃ.ት መሪዎችና አጃቢዎች ፓርቲዎች የሃገራችን ሀብት እየዋቁ ከነልጃቻቸውና ዘመዳቻቸው በአውሮፖና በአሜሪካ ባንኮች እየሰቀሙ ይገኛሉ። ሚስቶቻቸው ሲያረግዙ አሜሪካና እንግሊዝ አገር እየወሰዱ እንዲወልዱ ይደረጋል። ይህ ተግባር በዘመነ ደርግ እንኳ የሚደረግ አልነበረም።

በዚህ የ 40 ኛ የልደት በዓል ዋዜማ ሙስና የስርዓቱ ዋነኛ መለያ እንደሆነ ተረጋግጧል። በመሆኑም ህ.ወ.ሃ.ት ከጅምሩ ፀረ-ዘውዳዊ አጋዛዝ አልነበረም ። ቢሆን ንሮ ደርግ እንደተወገደ በሳምንታት ውስጥ ወደ ሙስና አዘቅት አይገባም ነበር።

የህ.ወ.ሃ.ት መሪዎች ፀረ ሙስና ኮሚሽን የሚባል ሙስና እያጋለጠ ወደ ህግ የሚያቀርብ ብዙ ካድሬዎችና የህግ ባለሞያዎች ያሉበት አንድ ትልቅ ፅፈት ቤት አቋቁሟል። ይህ ፅፈት ቤት ሙስና የሚያጋልጥ ሳይሆን ሙስና የሚያስፋፋ እንደሆነ ነው ህዝብ የሚያውቀው ። አንዳ አንድ ግለሰቦች በመካከለኛ የስልጣን እርከን የነበሩ የኢ/ያ ህዝብ በሙስና የተባላሹ መሆናቸው የሚያውቃቸው በመሆኑ ህ.ወ.ሃ.ቶች ተሸፍኖ የማይሸፈን ሆኖባቸው የህዝብን ስነ-ልቦና ለመቀልበስ ጥቂት ሰዎች ህግ ፊት እንዲቀርቡ አድርገዋል። እነዚህ ግን የህ.ወ.ሃ.ት መሪዎች ፀረ-ሙስና በመሆናቸው የተወሰዱ እርምጃዎች አይደሉም። በመሆኑም የህ.ወ.ሃ.ት መሪዎች በሙስና ቴክኒክ እጅግ የተካኑ ናቸው። ከዘውዳዊው ስርዓትና ፋሽስታዊ ደርግ የመጠቀፍ በሙስና የተባላሹ መሆናቸው ፀሐይ የአደባባይ ምስጢር ሆኖዋል። የ 40 ኛ የህ.ወ.ሃ.ት መሪዎች ልደት በዓል አለአስፈላጊ ወጭዎችን በመመደብ ሙስና ለመስራት ተዘጋጅተዋል። ይህ የጥፋት እቅድ አሁንም ይቁም ገንዘብ ለድህነት ማጥፍ ይዋል። ስራ-አጥ ህዝብ መቃወም አለበት።

በህ.ወ.ሃ.ት ዘመነ አገዛዝ ትግራይ በእርሻና በተፈጥሮ ሃብት ውጤት የትግራይ ክልል መሪዎች በየመድረኩ እየወጡ ተከፍሰው እንደ ሚናገሩት አይደለም ። እርሻን ብንመለከት አንዳ አንድ መሻሻል ቢኖሩም በተለይ በሙስና ልማት እጅጉን ስለአደግን እርሻ መርህ የሚል የኢኮኖሚ ፖሊሳችን

ወደ አግሮ እንድስትሪ ተሽጋግረናል እያሉ የሚናገሩን ከሃቅ የራቀ ውሽት ነው።

የሀውሐት 40 ኛ የልደት ዓመት በዓል ሲከበር የእርሻው ክፍለ-ኢኮኖሚው ህዝባችንን ሊመግብ የማይቻል፣ አርሶ አደሩ ከየካቲት እስከ መጋቢት ወር በቤቱ እሚበላ እሚላስ የሌለው ከ 45% በላይ ህዝብ በስፍኔት የሚመገብ ነው። ከላይ እንደጠቀሰው ወጣቶች ሴትም ወንድም ተሰደዋል ። የእርሻ ውጤቱ ለህዝብ ከረሃብ ያድነው አልቻለም ፡ አርሶአደሮች በቴሌቪዥን የሚናገሩት ውሽት ነው። ተናገሩ ሽልማት ይሰጣችኋል እየ ተባሉ ነው የሚገኙት ። ውሽት መሆኑ በቴሌቪዥን ሀብታሞች ሆነናል ብለው ከተናገሩት አርሶ አደሮች ሳይቀሩ ከሚደፍ ውጭ ሲሆኑ ሀቁን ሲናገሩ ይሰማሉ። በተፈጥሮ ሃብት ነባር እፅዋት በመንከባከብ በአፈርና ውሃ ጥበቃ እጅግ ብዙ ተሰርቷል። የወደሙ እፅዋቶች በሚመለከት በአሰር ሚልዮን የሚቆጠሩ እፅዋት ይተካላሉ ከተተከሉ ግን 5% ያክልም አይፀድቅም። ሙከራው መልካም ነው። በሌላ በኩል የእርሻና የተፈጥሮ ሃብት ተመራማሪዎች ያልተሳተፉበት ፡ በሃገር ደረጃ ያልታወቀ ምርምር እናካይሂዳለን ብለው በግብተኝነት ተነሳስተው በተፈጥሮ ሃብት ብዙ ውድመት ፈፅመዋል። እንደማስረጃነት ለማቅረብ በትግራይ ክልል፣ በደቡብ፣ በደቡብምስራቅና በማእከላዊ ዞን ወረዳዎች ከ 2.5 ሚልዮን በላይ ህዝብ ለሲድስት ወር የሚመገብ በድርቅ ጊዜም የእንስሳ ምግብ ሆኖ የሚያገለግል በለስ /ካክተስ/ ከበለሱ ኬሚካል አመርታሎህ ብሎ ከሰሜን አሜሪካ የመጣ የውጭ ዜጋ በሙከራው ጊዜ ቫይረሱ አፈትልክ በመውጣትና ሰፊ ቦታ ብንፋስ ተሰራጭቶ እኖሮ ከራያ እስከ አፅቢ ወንበርታ ወረዳ፣ ሃገረሰላም/ተምቤን/ ደርሶ በለሱ አውድሞት ይገኛል። ወደ ዋናው የበለስ ማእከል የሆነው የኦጋምም አውራጃ ተዳርሷል። ስለሆነም በለሱ በሙሉ ከወደመ በበለስ አብቃይ አካባቢ የሚኖሩ ህዝቦችን እንስሳት ትልቅ አደጋ ይደርሳል። እስካሁን እንኳ በብዙ መቶ ሺ የሚቆጠሩ ዜጎች በራያ፣ በዋጅራትና በእንድርታ ወረዳዎች ብዙ ሃብት ወድመዋል። ብዙ ህዝብና እንስሳ ለረሃብ ተጋልጧል። ወንጀል የፈፀሙ ተመራማሪዎች የጠየቃቸው ኃይል የለም። 76 ሺ የዋጅራት ህዝብ በተወካዮቻው አማካኝነት አባይ ወልዱን ጠይቀው አድመኞች ተብለው ተባርረዋል። በለስ የአካባቢው ህዝብና እንስሳ ለምግብነት ብቻ ሳይሆን የሚጠቀሙበት እየለቀሙ ከትግራይ ፣ ጎንደር፣ ጎጃምና አዲስ አበባ ወስደው ሸጠው እጅግ ብዙ ገንዘብ የሚያገኙበት ሀብት ነበር።

ብልሹ አሠራርና 40 ኛው የሀውሐት የልደት በዓል፡-

የሀ.ወ.ሃ.ት መሪዎች እርሻ በመስኖ ክልሉ እንደለማና ከፍተኛ የዕድገት ደረጃ ደርሶ ወደ አግሮ እንዳስትሪ ለማሻገር እንዳስቻለ ይናገራሉ። እዚህ ላይ አንድ ትልቁ ነገር የትግራይ ህዝብ በመስኖ፣ አትክልትና ፍራፍሬ ጠቃሚ መሆኑ መረዳቱ አንድ እርምጃ ወደ ፊት ሄደዋል። እዚህ ላይ መልካም ጅምር አለ። ወደ አገሮ እንድስትሪ ለመሸጋገር ደርሰናል የሚሉት ግን ውሽት ነው። በመስኖ ምርት ፋብሪካዎች ማቋቋም ይቅርና ለጊዜያዊ የምግብ ወጥም የሚሸፍን ቲማቲምና ሽንጉርት የለም። የትግራይ ህዝብ የሚጠቀም ከሱዳን፣ ከኦሮሞ፣ ከደሴ፣ ከአፋር፣ ከደቡብ ህዝቦች፣ በተጨማሪም ከሱዳንና ከባህርዳር አካባቢ ነው። በትግራይ መስኖ አለ የሚባለው ለጫቱ እርሻ ነው ።

ለዚህ ማስረጃ የሚሆኑን ባለፈው አመት አራት ሃወርያት በትግራይ እየተባሉ የሚነገሩላቸው አቶ ስዮም መስፍን የሚመሩት አባይ ፀሃየ፣ ፀጋይ በርሄ፣ ስብሃት ነጋ በትግራይ ክልል በመሬት ያለውን ሀቅ ለማጥናት ህዝቡ ጋ ወርደው ተመልክተው ነበር። የአዲስ አበባ ነዋሪ የሀውሐት አመራሮች የትግራይ ክልል መሪዎች የሚናገሩት የእድገት ሪፖርት ውሽት ነው በማለታቸው ትግራይ ውስጥ ከሚኖሩ የሀ.ወ.ሃ.ት ማእከላይ ኮሚቴ ተጣልተው ዱላ የተማዘዙበት ወቅት ነበር።

ህዝቡ በፍትህና በመልካም አስተዳደርም አልተጠቀመም፡-ብለው 24 ዓመት ከድተውት የቆዩት ህዝብ በ 11 ኛው ሰዓታቸው ግን የጭንቀት ምስክርነት ሰጥተዋል። ምንም እንኳን የኩዱት ቢሆኑም አሁን ያለው ሀቅ ግን ሊደብቁት አልቻሉም ። በተጨማሪም በጥቅምት ወር መጀመርያ የትግራይ ክልል መሪዎች ከክልል እስከ ቀበሌ ያሉ ባለስልጣኖችና በሃገር ደረጃ የሚገኙ ከፍተኛ የሀ.ወ.ሃ.ት ካድሬዎች ታማኝ አባላት ከ 3000 በላይ የሚሆኑ በመቀሌ ሀውልት ሰማኦታት ለ 7 ት ቀናት ተሰብስበው እነ አባይ ፀሃየ፣ ሰደም መስፍንና ስብሃት ነጋ ሲናገሩ የትግራይ ህዝብ ተሰዋ እንጅ ለውጥ አለመጣንለትም ብለዋል ። ስለዚህ የትግራይ ህዝብ 40 ኛ ው የሀውሐት የልደት ዓመት ሲያከብር ሀብታም ሆኖ ተለውጦ ሳይሆን በስደትና በረሀብ በአፈና ተማርሮ ለሀ.ወ.ሃ.ት መሪዎች እየረገመና ለለውጥ፣ ለዲሚክራሲ፣ ለፍትህ፣ ለህግ የበላይነት፣ ለነፃነትና ለልማት ብለው ለተሰው፣ አካላቸው ለጎደለ ልጆቹ ለወደመ ንብረቱ እያስታወሰ ከንቱ መስዋዕት እያለ የሚያከብረው በዓል ነው የሚሆነው ። ይህ ግን ስለጨነቀው ነው እንጂ የተከፈለ መስዋዕት ትክክለኛ ዓላማ ነበር። የሀ.ወ.ሃ.ት መሪዎች ግን ከድተውት ሁሉም ለሆዳቸውና ለክብራቸው ብቻ ሆነ ምን

ያደርግ፡፡

40 ኛው የህ.ወ.ሐ.ት የልደት በዓልና የመልካም አስተዳደር ዕለት፡-

ህ.ወ.ሐ.ት ወደ ደፈጣ ውጊያ ሲዘምት 17 ዓመት ያህል በመቶ ሺ ሰዎች የሚቆጠሩ ዜጎች ከህዝብ አብራህ የወጡ የተሰውበት ንብረታቸው የወደመበት ከደርግ ፍፁም የተለየ ፍትህና ፀጥታ የሰፈነበት በመልካም አስተዳደር የረካ ህ/ሰብ ለመፍጠር ነበር፡፡ግን አልታደለም፡፡

በህ.ወ.ሃ.ት 40 ኛ ዓመት የልደት በዓሉ ሲያከብር ስንመከት ዜጎች በኢኮኖሚ፣ በማህበራዊ፣ በዳኝነት፣ በህግ የበላይነት ማስጠበቅ ማለት በአሁኑ ጊዜ የትግራይ ህዝብ ተጠቃሚ አይደለም፡፡በህዝብ ውስጥ አንድነትና ፍቅር እንዳይኖር በውስጣቸው የሰለላ መዋቅር አንድ ለአንድ ወጥመድ በመዘርጋት ከህ.ወ.ሐ.ት አስተሳሰብ ውጭ የማንም ሐሳብና እምነት እንደይኖር እያደረገ ይገኛል፡፡ የዳኞች ነፃነት የለም፡፡ ሌላው ቀርቶ በህግ ለተመረቁ ዳኞች ከህግ ውጭ የሆነ ለሁለት ዓመት በህ.ወ.ሃ.ት ፖለቲካዊ አመለካከት ፍርድ እንዲሰጡ ይሰጥናሉ፡፡ ዳኞች የፈረዱት በፖሊስ ይፈረሳል፡፡ ፖሊሶች ፍርድቤት ሳይስታውቁት ዜጎች በህቡእ እስርቤት ማሰርና መግረፍ ወ.ዘ.ተ የተለመደ አሰራር ነው፡፡

በዚህ ክልል የፍትህ አካላት ለሰሙ ተቀመጡ እንጂ ወደዱም ጠሉም በህ.ወ.ሃ.ት በረከኛ አስተሳሰብ ነው የሚመሩ፡፡ በትግራይ በማናቸውም የመንግስት መስሪያቤት ጉዳይን ለማስፈፀም ጉብ መስጠት በደላላ መስራት የተለመደ ነው፡፡ ያምሆኖ ጉዳዩ አይፈፀምም፡፡ ምክንያቱም በላፍነቱ ያሉ የህ.ወ.ሃ.ት አባላት ስለሆኑ ሁሉ የሚሰሩት ማነው፡ ለማን የሚሉ ጥያቄዎች ይነሳሉ፡፡ በትግራይ ያልታወጀ የቤት ውርስ ተደር ህ ል፡፡ ለዚህ በማስረጃነት ለመጥቀስ የቤት አካራዮች ባለሃብቶች ከሚያከራዩት ሰው ተደራድረው የክራይ ተመን ተሰማምተው በውልና ማሰረጃ ሄደው ይዋዋሉ የነበሩ፡፡ ይህ አሰራር ቀይረው ግለሰቡ ቤቱ ከማካራየቱ በፊት የገቢዎች ባለ ስልጣን ሰራተኞች ስንት እንደሚካራይ ቤቱንይተማናሉ፡፡ ለምሳሌ ቤት አካራዩ 2000.00 ብር ከተመነው እነሱ 5000.00 ብር ሊተሙኑት ይችላሉ፡፡ ወይም አካራዩ 1500.00 ብር ሲያከራይ አይሆንም 1000.00 ብር ነው የሚካራይ በማለት ይቀንሳሉ ወይም ይጨምራሉ ፡፡ ታዲያ ይህ ቤት የማነው ፡ ደርግ በአዋጅ የግለሰዎች ቤት ወርሷል፡፡ የህ.ወ.ሃ.ት መሪዎች ግን ሳያውጁ የዜጎች ቤት እየሸጡ ነው፡፡ ይህ ተግባር በትግራይ ፍትህና መልካም አስተዳደር ያሳያልን ? አያሳይም፡፡

በአጠቃላይ የትግራይ ህዝብ 40 ኛው የህወሐት ልደት ዓመት በዓል ሲያከብር እንዳይናገር በአፉ የተያዘበት በሰለላ የታፈነበት፣ ሽብር በመፍጠር በማስፈራራት ገንዘብ ይዘርፋሉ፣ በወጥመድ ተጠፍሮ የተያዘበት እስከ ባልና ሚስት ገብተው የሰላይና ተሰላይ ሴራ በመፍጠር የአንድ ቤተሰብ አንዱ ሌላውን እንዲሰልል የተደረገበት ወቅት ደርሰናል፡፡ ስለዚህ የህ.ወ.ሃ.ት መሪዎች ለ 40 ኛው የልደት በዓል ለማክበር የሚያወጡት ገንዘብ አቁመው የህብረተሰቡን ችግር በመፍታት ላይ ቢሰማሩ ለራሳቸውም ይበጃል፡፡አሁንም የብሄር ብሄረሰብ በዓል ይከበራል ባለፈውም የባንዴራ ቀን ተከብረዋል ብዙ ገንዘብ በክነዋል፡፡በህዝብ ጥቅም አንፃር ሲታይ ግን ዜሮ ነው፡፡

ሌላው የትግራይ ህዝብ በ 17 ዓመት የትግል ዘመን አምባገነኑን ወታደራዊ ስርዓት አስወግዶ በዚህ 40 ኛ ዓመት ወታደራዊ አምባገነን ስርዓት አገርሸቶበት ሁሉም ነገር የሚሰራው በፖሊስ በድህንነት በካድሪዎች የበላይነት ነው የሚመራው ያለው፡፡ ይህ የሚያስቡ የህ.ወ.ሃ.ት መሪዎች የመጨረሻዋ 11 ኛ ሰዓት /ምፅአት/ ዓለማቸው የደረሰች መሆኗ አይረዳቸውም፡፡

በ 40 ኛ በዓል ትግራይ በፀጥታና መረጋጋት ስንመለከታት የትግራይ ህዝብ የኢኮኖሚ እድገቱ ከመላው የኢትዮጵያ ህዝብ ወደፊት መጥቋል እንደውም በትግራይ ያለው ልማትና በልፅግና ሞዴል ሆነዋል የሚባልለት ህዝብ በአሁኑ ጊዜ ሰራ-አጥነት፣ ስደት፣ መራብ፣ መታረዝ፣ ስላለ ወጣት ትውልድ ጥንቻውና ጭንቅላቱ እሚያሳርፍበት የስራ መስክ ባለመኖሩ በአሁኑ ጊዜ በከተሞች ስርቆት ማጅራት መቸ፣ የዜጎች ቤት ተከፍቶ መውረር፣ ህፃን አዛውንቱ በየጎደናው ይገደላል፡፡ አዛውንቶች ጥዋት ተነስተው ቤተክርስቲያን ሲሄዱ የሚገደሉበት ሁኔታ አለ፡፡ መቀሌ በሞዴልነት ብንወስድ ዜጎች በየጎደናው ሙተው የሚገኙባት ከተማ ሆናለች ፡፡

በገጠርም እርስ በእርሱ ይገደዳል፡፡ ፍትህ ያጡ ዜጎች ለወረዳና ቀበሌ መሪዎች የሚገደሉበት ህዝቡ ጭራሹን ሰግቶ የሚኖርበት ሁኔታ ነው ያለው፡፡ የትግራይ እስር ቤቶች በእስረኞች ሞልተዋል፡፡ የታሰሩ ዜጎች እድሜያቸው ከ 14 እስከ 30 ዓመት ዕድሜ ያሉ አምራች ወጣቶች ናቸው፡፡

በትግራይ ክልል ህዝብ 17 ዓመት ለደርግ በደፈጣ ውጊያ ካሸነፈ በኋላ ሰላም፣ ፍትህ፣ ሰፍኖ እንዲኖር ይጠብቅ ነበር፡፡ ነገር ግን ህዝቡ ፍትህ፣ ነፃነት፣ የህግ የበላይነት ስላልተከበረለት ለዚህ ሲል ስንት ሂወትና ንብረት ጠፍቶ አሁንም ህወሐት የጥፋቱን ጉደና ተከትሎ ሲሄድ ይታያል፡፡

ዋጋው ግን ሊከፍለው የማይችል ይሆናል።

እቺ አገር ሰላም ናት እያሉ በአለም መድረክ እየወጡ የሚደሰኩት በአሁኑ ጊዜ የትግራይ ጠረፎች ከባድም እስከ ሐሙራ ከዛ አልፎም ወደ ክልል አማራ ጠረፎች ጋንቤላ የጥይት ጭሆት አልተለየላቸውም። በአጠቃላይ በትግራይ በፍሽሰታዊው ሻዕብያ ጎን ተሰልፎው ብዙ የደፈጣ ተዋጊዎች ተፈልፍለዋል።

የደፈጣ ተዋጊዎች መፈረፈል ጠንቅ የህ.ወ.ሃ.ት መሪዎች ናቸው። ምክንያቱም እነዚህ ሰዎች ለትግራይ ህዝብ ከዘውዳዊው አገዛዝና ከፋሽሰታዊው ደርግ የማይተናነስ አፈና እየፈፀሙበት ስላሉ ብቻ ነው።

40 ኛው የየካቲት 11 የልደት በዓልና ልማት፡-

የህ.ወ.ሃ.ት መሪዎች ወደ ስልጣን ኮሮቻ ከወጡ በኋላ በ 24 ዓመታት ውስጥ ብዙ የልማት ስራዎች ተሰርተዋል። ትምህርት ቤቶች ከመዋለ ህፃናት እስከ ከፍተኛ የትምህርት ተቋማት የንብረት ጥቅም ተገንብተዋል። ብዛት ያላቸው ተማሪዎች ተምረዋል፤ ብዙ መሰረተ ልማት እንደ መንገድ የሃይድሮ ጤክትሪክ ግድብና ዝርጋታ፣ የውኃ አጠቃላይ ብዙ ማህበራዊ አገልግሎት የሚሰጡ ልማቶች ተሰርተዋል፤ በቸርቡ ደግሞ የግልገል ግቢ የአባይ ግድቦች፣ የባቡር ሃዲድ ስራዎች እየተሰሩ ይገኛሉ። በከተማ ልማትም ብዙ ተሰርቷል።

እነዚህ የልማት ስራዎች መኖራቸው ማንም ሰው የሚከደው አይደለም። ነገር ግን 1 ኛ በ 24 ዓመታት የተሰሩ የልማት ስራዎች በቁናቸው ወይ ሌላው ህ.ወ.ሃ.ቶች እነዚህ ስራዎች የሰራቸው በትክክል ለህዝብ ጥቅም ወይስ ለስልጣን እድሜው ማራዘም ብሎ። በኔ እምነት እነዚህ የተሰሩ ስራዎች ለህዝብ ጥቅም ተብሎ ተሰርተው ቢሆን ኖሮ ቅድሚያ ሰብአዊና ዴሞክራሲያዊ መብቶች መከበር ነበረባቸው። ለህብረተሰቡ ከስራ እጥነት፣ ከስደት አላዳኑትም። የተሰሩ ስራዎች ጥራት ያላቸውም፤ ዛሬ ተገንብተው ነገ የሚፈርሱ ናቸው። የሚሰሩ ፕሮጀክቶች በሙሉና የተጨማሪ ናቸው። ስራው በሙያ በተካኑ ዜጎች ሳይሆን በካድሬዎችና በህወሐት ቀሳውስት በተደራጁ የልማት ብዳኖች በመሆኑ አመርቂ አይደሉም። በተለይ በትምህርት ጥራት እጅጉን የወረዳና ስራ ፈጣሪም አይደለም። ሁሉም ትምህርት ቤቶች የህ.ወ.ሃ.ት መሪዎችና አጃቢዎቹ የካድሬና የአባላት መመልመልያ በመሆናቸው ትውልድ ገዳይ ናቸው።

ስለሆነም በሃገራችን ያሉ መሰረተ ልማት የህ.ወ.ሃ.ት መሪዎች ሰርተናል ማን እንደኛ እያሉ የሚገረኩበት ውጤታቸው የወረደና ለራሳቸው የስልጣን እድሜ ማራዘም ከፕሮጀክቶች በጀት ለራሳቸውና ለዘር መንዘራቸው፣ ለባንዳዎቻቸውና ጥቂት ጥገኛ ባለ ሃብቶች በሙሉና ለመመዘበር የተያያዘ ልማት ነው።

ወራሪው ጣልያን ሃገራችንን በውጊያም ቢሆን ለ 5 ዓመት ያህል ገዝቷል። በዚህ አምስት አመት የጭፍጨፋ አገዛዙ ለማራዘምና የባሕር ወረራው ለማስፋፋት የሃገራችን አንጥራ ሃብት ለመብዝበዝ ሲል በ 5 ዓመት ውስጥ ኢትዮጵያ ምንም የምድርና የአየር መገናኛ የስልክ ወዘተ ያልነበራት፣ ትምህርትም የማይታሰብ በነበረበት ወቅት 6000 ኪ.ሜ የመኪና መንገድ ሰርቷል። ብዙ ገጠሮች በወታደራዊ መንገድ ሊያገናኙ አድርጓል።

ትምህርትም ከ 1 ኛ እስከ 4 ኛ አልፎም እስከ 6 ኛ ክፍል ከፍተዋል። ይህ የጣልያን ልማት ግን ለራሱ የባሕር ወረራ ስልጣን ከመጠናከር አልፎ ለኢትዮጵያ ያመጣው ጥቅም እጅጉን ትንሽ ነው። እንደ ህ.ወ.ሃ.ት መሪዎች 24 ዓመታት ቢቆይ ኖሮ ኢትዮጵያ በመሰረተ ልማትና በአንዳስትሪ ከበለፀጉ አገሮች ተርታ ትቀመጥ ነበር። ነገር ግን ደግሞ ህዝቡ በዚህ የጣልያን የልማት ስራ አልረካም። ዋናው ጥያቄው ሃገራዊ ነፃነት ሰብአዊና ዴሞክራሲያዊ መብቱ ሊከበር ሉአላዊ ሃገር እንዲጠበቅ ወ.ዘ.ተ ስለነበር ጣልያንን አስወገዶ ልኩላዊ ሃገሩ ነፃ አደረገ።

የህ.ወ.ሃ.ት መሪዎች የመሰረተ ልማት ግንባታና በየአመቱ በሁለት ድጅት የሚያደግ በየአመቱ 11% እድገት ያሳያል ቢሉንም ፍፁም ውሸትና በመሬት የሌለ ነው። የልማት እድገት ቢኖር ኖሮ ወጣት ዜጎቻችን በሃገራቸው እየሰሩ ጥሩ ማህበራዊ ኑሮ መስርተው በኖሩ ነበር። ነገር ግን የህ.ወ.ሃ.ት መሪዎች የልማት እድገት መስፈርታቸው በራሳቸውና ዘርማንዘራቸው ምቹት በመሆኑ ባህር አቋርጦ ወደ አረብ ሃገር፣ አውሮፓና አሜሪካ ወደ አፍሪካ አገሮች ተበታትኖ የሚሰቃይ ያለው የተማሪና ያልተማሪ ወጣት እድሜና የታ ባማይለይ አይናቸውና አእምሮቸው አይመለከተውም። ስለሆነም የህ.ወ.ሃ.ት መሪዎች ዜጎቻችን ሆነው በ 24 ዓመታት ሰርተውት ያሉ ስራ ከውጭ ወራሪው ጣልያን በ 5 ዓመት ውስጥ የሰራው ሲነፃፀር እጅጉን ዝቅተኛ ነው። በሰብአዊ መብት አጠባበቅም ወራሪው ጣልያን ለአባቶቻችን ጨፍጭፈው በትሩምብሊ አስሮ አሸብሮ ገድሏል የህዝብ ሃብት ወረዋል።

የህ.ወ.ሃ.ት መሪዎችም በ 24 ዓመታት የአገዛዝ ዘመናቸው ብዙ ፖለቲከኞች፣ ጋዜጠኞች ተማሪዎች ወጣት አርሶ አደሮች ገድለዋል፣ አሰሪዎች፣ ከአገር እንዲሰደዱ አድርገዋል። ስለሆነም የህ.ወ.ሃ.ት መሪዎች ከወራሪ ጣሊያን የሚለያቸው ጣልያን የባእድ ዘር ነው። በተጨማሪም ቀለሙ ነጭ ነው። የህ.ወ.ሃ.ት መሪዎች ጥቁር ዜገቶቻችን ናቸው በተግባር ከነሱ ጋር እኩል ናቸው። ጠቅላላ ባለመላኩ የህ.ወ.ሃ.ት የልማት ስራዎች በአሸዋ እንደ ተመሰረተ ቤት አይነት እንደሆነ በሃገራችን ችግር ያለፉት ህዝቦችን ከሰፍት ኔትና ከእርዳታ፣ ከስደት መብታትን ያለደኑ ሁሉም አይነት መብቶች የከላኩሉ ናቸው።

በህ.ወ.ሃ.ት መሪዎች 40 ኛው የልደት አመታቸው ውጤታቸው ይህ አልነበረም። ተራማጅ ፖለቲከኞች፣ ጋዜጠኞች፣ አምጻኞች ከያኒያን፣ ፀሃፊዎችና አስታማሪዎች በምንሁኔታ ላይ ይገኛሉ።

የህ.ወ.ሃ.ት መሪዎች ወደ ደፈጣ ውጊያ ሊዘምቱ ካደረጋቸው አንዱ የነፃ ፕሬስ ዕጦት፣ የመፃፍ የመናገር ዕጦት። የመድብለ ፓርቲ ነፃነት ዕጦት ወ.ዘ.ተ ጥያቄዎቻቸው ለመመለስ ነበር። ለነዚህ ጥያቄዎች መልስ ለማግኘት ብዙ ኢትዮጵያውያን መስዋዕት ከፈለው በታለ። የህ.ወ.ሃ.ት መሪዎችም ለይስሙላ የእንታይ እንታይ ባህሪያቸውና የአለም ህብረተሰብ ለማታለል በመጀመሪያ ብዙ ነፃ ፕሬሶች ተፈጠሩ፣ ብዙ ተቃዋሚ ፓርቲዎችም ተፈለፈሉ፣ ብዙ የተለያዩ ሃሳቦች ፈለቁ፣ ህዝቡ ተስፋ ጥሎ ነበር። ቀስ በቀስ ግን የህዝብ ፍላጎት አጨለሙት።

የህ.ወ.ሃ.ት መሪዎች ግን ፀረ ዲሞክራሲ የሆነ ባህሪያቸው ተደብቆ ሰለማይደብቅ በህገ-መንግስት ሰፈር በነጋሪት ጋዜጣ የታወጁት መብቶች ቀስ በቀስ እየ ሸረሸራቸው መጣ። ፕሬሶችም ቀስ በቀስ እንዲዘጉ ጋዜጠኞች እንዲታሰሩ አደረገ። ቆይቶም በወቅቱ ሰላማዊ ሁኔታ ተገኘ ብለው ብዙ ፓርቲዎች ተመሰረቱ፤ እነሱም ቀስ በቀስ ሆነ ተብሎ ወደ ደፈጣ ውጊያ እንዲዘምቱና እንዲመቱ ተደረገ። ብዙ የደፈጣ ተዋጊዎች ተፈጠሩ። ጥቂት ጋዜጠኞች አሳታሚዎች ቀሩ። እነሱም በ 1997 ዓ.ም የፓርላማ ውድድር ታሰሩ ካገር ተሰደዱ የተገደሉም ነበሩ።

ከዛ በታላ ሁኔታው እየጠበበ መጣ የፓርላማ ምርጫም አጨለሙት። በሰላም ለሚታገሉ ፓርቲዎችም መሪዎቻቸው በተለይ ወጣት አመራሮች ተወዳድረው በስተጀርባቸው ብዙ ህብረተሰብ ያሳልፋሉ ለሚሉዋቸው እየመረጡ ቃሊቲ ቅንብሎ አገቡዋቸው። ጋዜጠኞችና አስታማሚዎች አብዛኞቹ ሆን ብለው ሽብር እየፈጠሩ ወደ ውጭ እንዲሰደዱ ተደረገ። እጅግ ብዙ ጋዜጠኞች፣ አስታማሚዎችና የድህረ ገፅ ፀሃፊዎች ታሰሩ። ጋዜጣ አዘሪዎች በተለይ በትግራይ እንደይሸጡ ተከላከሉ። ብዙ ጋዜጦች ተዘጉ። ተቃናቃኝ ፓርቲዎች ስብሰባ እንዳይቀመጡ፣ ሰላማዊ ሰልፍ እንዳያደርጉ ተከላከሉ። በራሪ ወረቀት ለመሰራጨትም ተከላከሉ በሄዱበት ይታሰሩ አሉ። አሁን ደግሞ የፓርቲ አባላትና አማራሮች አሸባሪ ሰላዮች እየተባሉ ከከልሉ እየተለቀሙ አዲስ አበባ ከህ.ወ.ሃ.ት የድህንነት ምርመራ ክፍል ታገረዋል። የህ.ወ.ሃ.ት የድህንነት ምርመራ ክፍል ታገረዋል።

የህ.ወ.ሃ.ት መሪዎች 40 ኛው የልደት በአላቸው ሲያከብሩ እነሱ ሲፈንጠዙ፣ የትግራይ ህዝብ ደግሞ በአፈናና ጨለማ ተውጠዋል። የህ.ወ.ሃ.ት መሪዎች ውጤት፣ የየካቲት 11 ውጤት ይህ ሆኖ ቀረ።

በ 40 ኛ የህ.ወ.ሃ.ት የልደት በዓል አጥቢያ የሚካየደው የፓርላማ ውድድር ካለፉት ፀረ-ዲሞክራሲ ምርጫዎች በጨለመ መንገድ ለማካየድ ተዘጋጅቷል። የህ.ወ.ሃ.ት መሪዎች በዲሞክራሲያዊ መንገድ ምርጫ በተመሰረተ ህዝባዊ መንግስት ይቋቋም ብለው መሆን ሲሳናቸው በደፈጣ ውጊያ ስርዓቱን ለመቀየር በረሀ ገቡ። ህወሐት ከ 40 ዓመታት በፊት ይቃወመው ለነበረው ስርዓት መልሶ ሲተክል ይታያል። የቻይና ኮሚኒስት ፓርቲ በአገሪቱ ከአንድ ፓርቲ በላይ አያስፈልግም የሚል መርህ በመከተል በኢትዮጵያም ወደ ፓርላማ አንድ ሰውም ይሁን ተቀናቃኝ ፓርቲ አባል አያስፈልግም በማለት የ 2007 የፓርላማ ምርጫ አጨለመውቷል። ይህ ነው የ 40 ኛ የህ.ወ.ሃ.ት የልደት በአል ። የየካቲት 11 ውጤት።

40 ኛው የልደት በአላቸው ደግሞ በሞቶ ሺ የሚቆጠር እንደምተኛ በመሰብሰብ የኢትዮጵያ ምርጫ ዲሞክራሲያዊ፣ ፍትሃዊ ታማኝ ልናደርገው ነው እያሉ ከወዲሁ ይቀሰቅሳሉ። ተቋምዎች ግን ሁሉ አይነት ቅስቀሳ እንዳያደርጉ ታግደዋል። የሚደያ ሸፋን የሚባል አይታሰብም። ዘመናዊ ፋሺዝም በኢትዮጵያ አገረሽቶ ይገኛል። በተለይ ደግሞ በክልሎች የባሰ ስለሆነ 40 ኛ የህ.ወ.ሃ.ት ልደት በአል የህ.ወ.ሃ.ት መሪዎች ፈንጠዘያ የሚበረታታት ዜገቶች በስደት በወህኒ ቤት በረሃብ በአፋና የሚሳቃዩበት ነው በዓሉ።

የህ.ወ.ሐ.ት መሪዎችና ኢፈርት በ 40 ኛው በየካቲት 11 የልደት በዓል፡-

የህ.ወ.ሃ.ት መሪዎች፣ አጃቢዎቻቸውና ኢጋር ፓርቲዎች በ 40 ኛው የህ.ወ.ሃ.ት መሪዎች የልደት በአል ሲያከብሩ በህዝቦች መስዋዕት የፀደቀው ህገ መንግስት በመናድ በአ/ያ የሚንቀሳቀሱ ሰላማዊ ፖለቲካዊ ትግል የሚያራምዱ ፓርቲዎች የህ.ወ.ሃ.ት መሪዎች ፓርቲ ጭምር መፈፀም ያለባቸው

በህገ መንግስት የተደነገገው ማናቸውም ፖለቲካዊ ፓርቲ በቀጥታ ይሁን በተዘዋዋሪ የንግድ ስራ ሊሰራ አይፈቅድም ይላል። የህ.ወ.ሃ.ት መሪዎች ግን በህዝብ ትግል የፀደቀው ህገ መንግስትና ድንጋጌ ወደ ጎን በመጣል እነዚህ ህግ የማይገዛቸው አምባገነን ፓርቲዎች እጅግ ብዙ ቢልዮን የሚገመት ካፒታል ያላቸው እንደስትሪዎችና የቸርቻሮ ንግድ እያንቀሳቀሱ የኢንፎርሜሽን ፕሮጀክትና የኤክስፖርት ንግድ በመቆጣጠር እንዲሁም በትራንስፖርት፣ በኮንስትራክሽንና በእንደስትሪ በማስማራት ግለሰቦች ሊሰሩት የሚችሉ ስራዎች ጨምሮው በመያዝ በተጨማሪ በሙሉ፣ በመተማ፣ በራያና ቆቦ የሚገኘው በመቶ የሚቆጠር ሄክታር ከህዝብ በመቀማት ራሳቸውና ጥቂት ግብረ አበሮቻቸው ባለሀብቶች ሆነው ጠያቂ የሌላቸው ምዝብራ ያካደዱ። ህዝብም የፍትህ ያለህ ብሎ ጭሆ ሰሚ ጀሮ አጥቷል።

እነዚህ የተዘረዘሩት እንደስትሪዎችና የንግድ ማእከላት የአመት ትርፋቸው በብዙ ቢልዮን የሚገመት ሲሆን የውስጥና የውጭ ሂሳብ ሸም(አዲት) የማይደረጉ ናቸው። ይህ ሃብት በጥቂት የህ.ወ.ሃ.ት ፖሊቲ ቢሮ (ስራ አስፈጻሚ አባላት) ወደ ፈለጉት የሚያንቀሳቅሱት ሀብት ነው።

በተጨማሪም ንብረቱ የማን ነው ተብሎ ሲጠየቅ አንድ ጊዜ የአካል ጉዳተኞች፣ ሌላ ጊዜም የህዝብ ናቸው ይላሉ። የትግራይ ህዝብ ግን በየአመቱ በቢልዮን የሚገመት ትርፍ አንድ ሳንቲምም ቀምሶ አያውቅም ። ለማታለል ያህል ግን በቅርብ ጊዜ ለተነሳላቸው ጥያቄ ለማብረድ ከ 300 ሚሊዮን ብር ብቻ የሚገመት ጥቂት ት/ት ቤት አሰርተዋል ሊያሰሩ ናቸው።

በዘንድሮ በ 2006 ዓ.ም ከ 28 የህ.ወ.ሃ.ት መሪዎች እንዲሁትሪና የንግድ ማእከላት ውስጥ ከሰሚንቶ ፋብሪካ፣ከሱር ኮንስትራክሽን፣ ከትራንስ ኢ/ያ ፣ ከመስፍን እንጀነሪንግ ብቻ ከ 4 ቢልዮን ብር በላይ የተጣራ ትርፍ አግኝተዋል። ታዲያ የ 24 ዓመታት የድርጅቶች በዘንድሮ ያለፉት አመታት ትርፍ የት አለ? ይህ ጥያቄ በህ.ወ.ሃ.ት መሪዎች መልስ አይገኝለትም። አንድ አሰዛኝ ነገር ግን የትግራይ ህዝብ በኢኮኖሚ፣ በፖለቲካ ፣ በሰብአዊና በዲሞክራሲ መብቶች፣ በልማት፣ በማህበራዊ አገልግሎት ተጠቃሚነቱ ከሁሉም ክልሎች ጅራት እያለ የሌላ ክልል ህዝቦች ወንድማቸው የትግራይ ህዝብ ምንም ተጠቃሚ ያልሆነ የህ.ወ.ሃ.ት በየትራንስ ከተሞች የሚገኝ ዘር-ማንዘራቸው ሃብት እየተመለከተ የትግራይ ህዝብ በባዶ ሆኖ አደገ፣ ተመነደገ፣ በላ፣ ጣጣ፣ ትግራይ የኢ/ያ ሃብት ወራ በአድገት ሰጠዎች ይላሉ።

የትግራይ ህዝብ ግን ያታና እድሜ በማይለይ በስደት እንደለ ተደጋግሞ ተገለፀዋል ። የትግራይ ህዝብ እስከ አሁን አብዛኛው ህዝብ ንፁህ የሚጠጣ ውሃ፣ በቂ ህክምና አላገኘም፣ በኔትወርክ፣ ኤሌክትሪክም አጠቃቀም እጅጉን ተሰቃቀይቷል። እንግዲ 40 ኛ የህ.ወ.ሃ.ት መሪዎች በአል ውጤት \$ ይህ ነው።

አንድ ሃቅ ግን አለ የህ.ወ.ሃ.ት መሪዎች በሞኖፖል የያዙት የህዝብ ሃብት እንዳይታወቅ በውጭ ያሰፈሩት ገንዘብ ለመሸፈን የልጃቸውና ዘርመንዘራቸው ምቹትና መቀማ-ል እንዳይታወቅ ለመሸፈን በትግራይ አንድ ግድብ 1/2 X ንድ ብርቱካናና ፖፖዮ በአንድ መንደር የምትታይ እርሻ ወይም ለህዝብ ለውጥ እንኳ ቲምቲም በበቂ ይዘታ የማያቀርብ መሰና አስር ጊዜ በልማታዊ የውሸት ጋዜጠኛ እየሳሉ ለማኸል ሃገር አደናግሮውታል ። ይህ የማኸል ሃገር የህዝቡ መደናገር አሁንም አልተቀረፈም ። በትግራይ ያለው ችግር መጥታችሁ ብታዩ ደስታው አልችለውም። የልማታዊ ጋዜጠኛ ውሸት እንኳ የኢ/ያ ህዝብ ያውቃል።

የህ.ወ.ሃ.ት መሪዎች ግን ለ 40 ኛው የልደት በአላቸው ለህዝብ መደናገርያ በሰላም የታጀበ ድራማ ከወዲሁ እያዘጋጁ ናቸው። እኔ የሚያሳዝነኝ ግን በኢ/ያ ያሉ በተለይ በትግራይ ያሉ ጋዜጠኞች በመሬት የሌለ የውሸት ዘገባ እየዘገቡ ህዝብ የሚያዳናግሩ ልማታዊ ጋዜጠኞች ተብለው የሚጠሩ ወጣቶች በህግነታቸው በውሸት መካናቸው ይገርመኛል።

የህ.ወ.ሃ.ት መሪዎች የሰበሰቡት ሃብት የኢፈርት ብቻ አይደለም፣ በትግራይ በሰመ አካል ጉዳተኞች 24 አመታት ሙሉ ከኢ/ያ ህዝብና ከውጭ እርዳታ ሰጪ ተለምኖ የመጣ ገንዘብ የተ ሸ ሙ የአካል ጉዳተኞች ሃብት የሚባሉ ካፒታላቸው በብዙ ቢሊዮን የሚገመት ትላልቅ ህንፃዎች የትራንስፖርት ኩባንያ ፣ሌሎች የንግድ ድርጅቶች አሉ። እነዚህ ድርጅቶች የሚመሩት በህ.ወ.ሃ.ት መሪዎች ናቸው።

እነዚህም የሚቆጣጠራቸው የለም። በትግራይ ከላይ እንደጠቀሱት 126 ሺ አካል ጉዳተኞች አሉ። ይህ አሃዝ ሊጨምር እንጅ የሚቀንስ አይደለም። እነዚህ ከ 4500 እስከ 6000 ጉዳተኞች ብቻ የቦርድ (ጡሮታ አበል ያገኛሉ ። ሌሎች ጡሮታና አበል ያላቸው ህክምና እርዳታ አያገኙም። ሌላው በትግራይ የትግራይ እርዳታ ማህበር (ሬስት) የሚባል እጅግ ግዙፍ የዶላር ምንጭ የሆነ ድርጅት አለ። ይህም በህ.ወ.ሃ.ት መሪዎች ቁጥጥርና አማራጭ ነው። በህ.ወ.ሃ.ት መሪዎች ቅንነት ካላችሁ የ 40 ኛ አመት ስታኩብሩ ሁለት አስተያየቶች ልስጣችሁ።

ለ 40 ኛው አመት የምታወጡት ግዙፍ ባጀት፤

የኢ.ፈ.ር.ት የሬስት ገንዘብ እንዲሁም የአካል ጉዳተኞች ሃብት ላገር ውስጥና በስደት ያለው ወጣት እንዲ ስ መጠን ትላልቅ ፕሮጀክቶች በመቅረብ ስራ መፍጠር እንደዚሁም በከተማ ያለው ስራ አጥ የተማረ ሃይል ሰውም የተማረው ሞያው ሳይረጅ (ሳይደነዝዝ) ስራ ፍጠራለት። ይህ አስተያየት ካልመለሰችሁ የተቸገረና የተራብ ህዝብ ምን ሊያደርግ እንደሚችል በሚገባ ታወቁት አላችሁ።

አንዳንድ ወገኖች “ህ.ወ.ሐ.ት ከማለት ፈንታ ‘የህወሐት መሪዎች’ ብለህ መጻፍ ይቀነሃል፤ ለምን?” የሚሉ አሉ፡-

የህ.ወ.ሐ.ት መሪዎች እያልኩኝ የምፅፈው በኔ እምነት ህ.ወ.ሐ.ት (ህዝባዊ ወያኔ ሐርነት ትግራይ) ማለት ህዝባዊ አመፅ ማለት ነው። አንዳንድ ወገኖች ወያኔ እያሉ ይጠራሉ ፡ እንደ ስድብም የሚቁጡሩት አሉ። ይህ አላማወቃቸው ነው እንጂ ወያኔ ማለት በበረከኛ አነጋገር ለለውጥ የሚያምፅ ህዝብ ማለት ነው። ህ.ወ.ሐ.ትም ከዛ የወረሰው ህዝባዊ መያዥ ብሎታል ። ይህ ማለት ዳግም ለለውጥ የተነሳ ህዝብ ማለት ነው።

የትግራይ ወያኔ ለምን ህዝባዊ ወያኔ ሐርነት ትግራይ ተባለ እርግጥ ህ.ወ.ሐ.ት በጥቂት ተጀምሮ እያደገ እያደገ የመጣ ነው። በመጀመርያ ህዝባዊ ወያኔ አልበነረም። የኋላ ኋላ ግን ደርግ ሞኝ ነበርና ተ.ሐ.ሕትና ህዝብ ሳይላይ በከተማም በገጠርም የነበረ ህዝብ በጃምላ በጣላትነት ፈርጆ በመጨፍጨፍ ሁሉ የትግራይ ህዝብ አምፀዋል(ወያኔ) በመሆኑ ወያኔ ማለት የትግራይ ህዝብ ማመፅ የሚገልፅ ነው ።

ወያኔ ማለት ደግሞ ለትግራይ ህዝብ የተሰጠ ስም ብቻ አይደለም ። በኢ/ያ ከህ.ወ.ሐ.ት በፊት የኦሮሞ፣ የሶማሊ፣ የደብረታቦት፣ የትግራይ ተማሪዎች አመፅ /ወያኔ ነበር ምክንያቱ ህዝቡ ለለውጥ ወይነዋልና። አሁን ያለው ለውጥ ለህ.ወ.ሐ.ት መሪዎች የሚቃወም ህዝባዊ አመፅ ከተነሳ እንደ 1997 ዓ.ም ምርጫ ያለ ማእበል ወያኔ ሊባል ይችላል ። ይህ ስም በሰልጣን ላሉ አምባገነኖች የሚሰጥ አይደለም።

አሁን የህ.ወ.ሐ.ት መሪዎች ወያኔዎች ናቸው ወይ ፡ በኔ እምነት የህ.ወ.ሐ.ት መሪዎች በዘለማድ ነው እንጂ ወያኔ አይደሉም ወያኔ የሚል ስም በ 1983 ዓ.ም ግንቦት 20 አብቅቷል ። ምክንያቱም ፀረ-ደርግ አመፅ መቋጫ አግኝቷል። ስም መቀየር ነበረበት። አሁን በባሰ ዲክታቶርያል ስርአት ሆነዋል። ጨቋኝና አፋኝ ነው። በመሆኑም ወያኔ የሚል ስም ፀረ ዲክታቶርያት ለሚታገሉ የህዝብ አመፅ ነው መሰጠት ያለበት።

በመሆኑ አንዳንድ ወገኖች ለህ.ወ.ሐ.ት መሪዎች ሲቃወሙ ወያኔዎች እያሉ የህ.ወ.ሐ.ት መሪዎችና ህዝብ የህ.ወ.ሐ.ት መሪዎችና ህዝባዊ አመፅ (የህዝብ)ወያኔ ድል እንዲቀዳጅ ላደረጉት የህዝብ ታጋዮች በሙሉ እንደሰድብ የሚጠቀሙበት ቃል ሆነዋል ። ይህ ስድብ የህ.ወ.ሐ.ት መሪዎች ህዝብን ከጎኑ ለማሰለፍ የኸው ወያኔ እያሉ ይሰድቡሃል በማለት የራሳቸው ትርጉም ይሰጡታል ። ስለዚህ ወያኔ የሚል ስም ለለውጥ ለሚያምፅ የሚሰጥ ስም እንጅ ለህ.ወ.ሐ.ት መሪዎች አይመለከትም ለነሱ የሚመለከት የነበረ ከ 1983 ዓ.ም ግንቦት 20 ነበር ይህ በወቅቱ መቋጫ አግኝታል ። ለህ.ወ.ሐ.ት መሪዎች ወያኔ ብሎ መጥራት ሽልማት እንደ መሰጠት ስለሆነ መታረም አለበት።

ማጠቃለያ

በዚህ ፅሁፍ ስለ የህ.ወ.ሐ.ት 40 ኛ የትጥቅ ፍትግል የልደት በአልና ክሱ የተያያዙ ችግሮች ለመጻፍ የተገደዱኩበት የየካቲት በአል ሊከበር ጥቂት ቀናት በወሩበት በአሁኑ ጊዜ በሃገራችን የህዝባችን የከፋ ድህነት የንሮ ውድነት እያሉ ስራ አጥነት ተሰፍፍቶ በችግር ምክንያት በሚልዮኖች የሚቆጠሩ የኢ/ያ ወጣቶች ተቸግረው በ 360 ዲግሪ የኢ/ያ ጠረፎች ዘለቀው እየፈለሱ እስከ ባህር ማዶ ሊሻገሩ የአስቀላብና ኩላሊታቸው እየተቆረጡ የት ጃሮች የኩላሊትና የሌላ ስፔርፓርት እየሆኑ ሳሉ በሄዱበትበት አገሮች እንደፍጡራን የማይቆጠርበት በፎቅ እየተጣሉ አስቃቂ እርምጃ እየተወሰደባቸው ሲሰቃዩ፤ ለነዚህ ዜጎች የሃገራችን ገንዘብ በቁጠባ በመያዝ እንዲ ስ መ ከማድረግ ፋንታ ለአንድ ፓርቲ በአል በየአሉበት ታስባል ብሎ ከማሳለፍ ይልቅ በመቶ ሽዎች ለሚቆጠሩ ስራአጤ ወገኖች ማቋቋም የሚሆን እጅግ ብዙ ሚልዮን ብርና በብዙ ሚልዮን የሚፈጅ ቁሳቁስ ማባከኑ አስገራሚም ወንጀልም ከመሆኑ ሌላ ለፓርቲዎችም መጥፎ ትምህርት ስለሆነ ከወዲሁ በአጠቃላይ የኢ/ያ ህዝብ በተለይ በቅርብ የበይ ተመልካች የሆንክ የትግራይ ህዝብ ይህን ብክነት በመኮነን ጠንክሮ ተቃውመህን ማሰማት ይጠበቅብሃል ። ቤት ዘገተህ የስለላ መዋቅር ሰግተህ ማማት ፋይደ የለውም።

በሌላ በኩል ክልሎችና ግለሰቦችም መጥፋ ተመክሮ ስለሆኑ መላው የኢ/ያ ህዝብ ተቃውሞ አቅርቦ የህ.ወ.ሐ.ት መሪዎችና አጃቢዎቹ አመት ሙሉ የፓርቲዎች የልደት በአል የባንዴራ ቀን፣ የብሄር ብሄረሰቦች ወ.ዘ.ተ ይደረጋሉ ፡ በበኩሌ ባንዴራ፣ የብሄረሰብ በዓል ታስቦ መዋል አልቃወምም ፡ እኔ የምቃወመውና ህዝብም መኮነን ያለበት በየአመቱ የሁሉም በአላት በቢልዮን የሚቆጠር የህዝብ ገንዘብ መባከን ወንጀል ከመሆኑም በላይ ህግ

ቢኖር ያስቀጣልም :: በመሆኑም ሙሁራን፣ ተማሪዎችና የሰደት ሰለባ የሆናችሁ ወጣቶች ለአባከኞቹ ተቃውሞዎችሁ አሰሙ።

የዚህ ፅሁፍ አርእስት የትግራይ ህዝብ ባለፉት 24 አመታት እስከ የህ.ወ.ሃ.ት 40 ኛ የልደት በአል ለካቲት 11 ምን ተጠቀመ ለሚለው በሰፊ ለመግለፅ ምክሬአለሁ :: ጠቅለል ባለ መልኩ የኢ/ያ ህዝብ በተለይ የትግራይ ህዝብ ያገኘው ጥቅም በሁሉም መሰክ ውሃ ቢወጣጡት እምቡጭ ነው የሆነው። በዚሁ ዘመን ደልቶዎቻቸው የሚገኙ የህ.ወ.ሃ.ት መሪዎችና አጃቢዎቻቸው እንዲሁም ከነሱ በጥቅማ ጥቅም የተሳሰሩ ጥቂት ባለሃብቶች ናቸው። ሌላው ህዝብ ብሩህ ተስፋ የማይታየው በጨለማ ተውጧል። የትግራይ ህዝብ 40 ኛ አመት የልደት በአል ሲያከበር ተጠቋማል በልፀጓል የሚል ካለ መጥቶ ይመለከት።

ማሳሰብያ ለህ.ወ.ሃ.ት መሪዎችና አጃቢዎች

በአሁኑ ጊዜ ትግራይ የአካል ጉዳተኞች የተሰው ታጋዮች ወላጆችና ሌሎች አረጋውያን መንደር ከመሆኗ በሻገር ምክንያት እናቶችና ህፃናት በሁለቱ ጠርነት አባት እናት ያጡ የሚያስተሙራቸው ወገን ያጡ፣ የኤች.አይ.ቪ ህመምተኞችና በዚህ በሽታ አባት እናት ላጡ ህፃናት፣ አንስተኛ የጡረታ አበል ለሚያገኙ አረጋውያን በተጨማሪ ለሰራጥ ወጣቶች ብታቋቋሙበት ከዚህ አልፏችሁ እኔ ከመትኩ ሰርዶ አይብቀል የምትሉ ከሆነ ህዝብ ሃያል ነውና አንድ ቀን ይፋረዳቸዋል።

ደርግ ፋሽስትና ጨካኝ ነበር አንድ ቃል ኪዳን ግን ነበረው በጦር ሜዳ ለሞቱት ወታደሮቹ የወታደር ልጅ እንክብካቤ ማግኘት አለበት ከሚል እምነት ህፃናቶች በመሳባሰብ ባጋር ውስጥ በራሽያ ፡ በዙንባቤ እየላክ አስተሙሩዎቻቸዋል። ብዙዎች በአሁኑ ጊዜ ላገራቸው እየሰሩ ይገኛሉ።። ጃንሆይም ለወታደር ልጆች የባለውለታ ወገን ነው ፡ በማለት ግዙፍ እርዳታ ያደርጉ ነበር።

የህ.ወ.ሃ.ት መሪዎች ግን ለዚህች አገር በቅንነት ላገለገሉ እንክብካቤ ከማድረግ ፈንታ ተጠቀመው ይጡሉታል እንጅ ባለውለታቸው አያውቁም።

ከአስገደ ገ/ሥላሴ

መቐለ

ይቀጥላል